

# داعغ فراق

انڈین بک ہاؤس، علی گڑھ

جمیلہ ہاشمی

# دانش فراق

جمیلہ ہاشمی

ناقص

انڈین بک ہاؤس محمد علی رود علی گڑھ

(جملہ حقوق محفوظ)

۶۱۹۶۶	اشاعت
ایک ہزار	تعداد
ایک روپیہ پچاس پیسے	قیمت
سود لیتھو پریس - دہلی	طباعت

Revised Price  
Rs. 2/-

مخبر  
مکتبہ اسلامیہ دہلی

# دِاعِ فِراق

جب آبر کی برات چلی ہے اور بنڈاں نے اُسے گھوڑے پر سوار کرایا ہے تو پتہ  
نہیں کیوں مجھے لگ رہا ہے جیسے وہ سینا جو کبھی کبھی اُس کی آنکھوں سے جھانکتا  
ہے، آنسوؤں میں مل کر پھر اُس کی پلکوں کے نیچے چمک رہا ہے۔ یہ آنسو خوشی کے  
آنسو سمجھ کر اُس نے پونچھ لئے اور پھر باقی عورتوں کے ساتھ مل کر گانے لگی اُس کی  
آواز سب سے الگ اور اونچی تھی۔ مانو وہ اپنے بیٹے کی برات کے چڑھتے سمے چرخ  
پہنچ کر پورا زور لگا کر اور خوشی سے دیوانی ہو کر گارہی ہو۔ ہوتے ہوتے عورتوں نے  
بڑی زہر کے پاس میں دِاع کیا۔ اور رنگ پر لگے پودوں کو سنبھالتی ہوئی ایک  
دوسرے سے ٹھٹھا کرتی کنارے کنارے ہو کر گھر سے اُس راہ کی طرف جانے لگیں  
جو دونوں طرف سے اوتھے سرکنڈوں سے گھری ہے اور جب ہوا چلتی ہے تو لگتا  
ہے کوئی سیٹیاں بجا بجا کر اُن کے اندر چھپا راہ چلتی کنواریوں کو بلا رہا ہے کہ پیار کے  
دوبوں انہیں کہے پیار کے دوبوں۔

میں نے ریتے والے کے موڑ پر سر گھما کر پیچھے دیکھا تھا۔ جنداں سر کنڈوں  
 والے موڑ کے اُس طرف نہر کے پاس کھڑی تھی۔ اُس کا ہاتھ بھرے والا سُرُخ جوڑا  
 دھوپ میں چمک رہا تھا۔ اپنی نکتہ پہنے۔ ماتھے پر ٹیرکا لگائے امر کی ماں مجھے پرانے  
 دنوں کی جنداں لگی جو کسم سر کو ایک بار پیچھے چھوڑ آئی۔ تو پلٹ کر اسے وہاں  
 جانا ہی نصیب نہ ہوا اور نہ ہی چیتن کو اپنے گاؤں پلٹنا نصیب ہوا۔ میں کبھی کبھی  
 کانپ جاتا ہوں۔ یہ سوچ کر کہ کیا ہو اگر جنداں کو پتہ چل جائے کہ چیتن کو کسم سر  
 میں مارنے والا میں تھا۔ میں جسے چیتن بڑا پیارا تھا اور جس کو آج بھی بنا دنیا اجڑی ہوئی  
 اور اس لگتی ہے۔ مجھے یہ چاہو ہی رہے گا کہ کبھی میرے کندھے پر ہاتھ دھر کر کوئی  
 بھادو کے کوئی میرا بھی یاد ہو مجھے کبھی کسی کا سہارا ہو۔ ہم عورت کے بدلے کیا کچھ  
 ہار جاتے ہیں۔ کیا کچھ دیتے ہیں؟ جنداں کو پتہ ہے اس کے بدلے میں نے کیا کچھ  
 قربان کیا ہے۔

امر کے چہرے پر کنڈا بھولا پن ہے۔ اُس کے سر پر سہرا بڑا سجتا ہے کیسری  
 پگڑی کا ابرق دھوپ میں تاروں کی طرح چمک رہا ہے۔ گلے میں کنڈھا پہنے ہاتھوں  
 کے کنگنوں کو ہلاتا وہ راجہ لگتا ہے۔ بہت دنوں کے بعد میں نے کسی کو اپنے برابر کا  
 دیکھا ہے۔ برابر کا اور اپنے دل سے قریب۔ امر میرے کندھے سے ادبچا ہے۔ نکلتے  
 نور کا اور ٹیبر و جوان ہے۔ واہگر و کرے اسے نظر نہ لگ جائے۔ پتہ نہیں کس کی نظر  
 کھا گئی۔ مجھے تو بہت پیارا تھا وہ۔ گھر میں آتا تو چوکھٹ میں سے سر جھکا کر اندر  
 گھسٹا۔ جیسے اب امر آتا ہے۔ وہ بھی امر کی طرح جب اپنی آنکھیں اٹھا کر میری  
 آنکھوں میں دیکھتا اور مجھ سے بڑے ادب سے بات کرتا تو مجھے اُس پر بڑا پیارا آتا۔

آنکھوں میں پتہ نہیں کیا اس تھا۔ اُس سے بات کر کے دل اور ہی طرح کی ٹھنڈ محسوس کرتا جو امر سے بات کر کے بھی نہیں ملتی۔ امر کے پیار میں میرا دل ہے اُس کی آنکھوں میں میری اپنی آنکھوں کی سختی ہے۔ امر میں وہ بات کہاں ہے جو چیتن میں تھی۔

آج وہ ہوتا تو ہم دونوں برابر چلتے۔ گھوڑے کے ساتھ گھوڑا چلاتے باتیں کرتے جاتے۔ اُس نے بھی میری طرح نئے کپڑے پہنے ہوتے اور بھتیجے کے بیاہ کی خوشی میں دیوانہ ہوتا۔ پر اگر چیتن ہوتا تو امر کہاں ہوتا۔ میں اور جنداں کہاں ہوتے۔ زندگی کی کہانی میں کتنے مشکل موڑ ہیں۔ ہے واہ گرو یہ یاد بھی کیا شے ہے؟ آج جب ہم سارے چلتے جاتے ہیں۔ اور میرے پیچھے ساری برادری کے جوان تیز رنگوں کی ابرق لگی پگڑیاں باندھے گلوں میں کٹھنٹھے پہنے کھڑکھڑ کر تہیندا اور نی بوسکی کے کرتے سنبھالتے براتی بنے آمد کی سسرال جا رہے ہیں۔ مجھے پینن کا نہ ہونا بڑا اٹھکتا ہے۔ لوگ کہتے ہیں میں اکیلا ہوں۔ میری ماں نے امر کو گھوڑے پر چڑھا کر زور سے ٹھنڈی سانس بھری ہوگی۔ جو اس کے ہونٹوں سے باہر نہیں آسکی۔ ماں نے بڑے چاؤ سے گوت گائے ہوں گے جو پتہ نہیں کتنے برس سے اس کے دل میں بنا گائے ہی بند پڑے تھے۔ پر ان گیتوں میں وہ رچاؤ کیوں نہیں۔ پتہ نہیں مجھے ہی ایسا لگتا ہے۔ میری ماں بڑی عورت ہے صبر سے دکھ سہنے والی چپ سہنے والی یہ بات نہیں کہ وہ سنستی نہیں۔ پر چیتن کے بعد سے اس کی سنستی میں ایک دکھ سا ان ملا ہے۔ وہ اپنے پوتے کے بیاہ پر بہت خوش ہوئی ہے۔ اس نے بھی اچھے کپڑے پہنے ہیں اور سارے کام کو آپ سنبھالا ہے۔ انگن سے اندر اور اندر سے باہر جاتی تو مجھے ایسی آتما لگتی ہے جسے مدتوں بعد قید سے چھٹکارا ملا ہو۔ میرا تنوں کو تیز تیز گیت گانے کو کہتی۔ راگ کے بلوں میں آپ بھی کبھی کبھی

اپنی آواز ملاتی۔ وہ مجھے یوں لگی ہے جیسے اس نے مسد یوں کے بعد مجھ سے صلح کی ہو۔  
 دل کے مجھے قبول کیا ہو۔ مجھے اپنا کہا ہوا اپنا سمجھا ہو۔ پر یہ ساری باتیں میرے دماغ کی  
 بھول ہیں۔ بھلا ماں کو کیا پتہ کہ کس قسم سر میں چیتن کو میں نے ہی مارا تھا۔ سچے بادشاہ ہیں  
 یہ باتیں اس وقت کیوں یاد کر رہا ہوں۔ میرا پوت امر سنگھ گھوڑی پر چڑھا آگے آگے  
 جاتا سارے سرداروں میں سے اچھا لگتا ہے۔ اس نے سہرا اپنے ماتھے سے پرے سر کا کر  
 پگڑی بر کر لیا پگڑی تاروں کی بنی لگتی ہے۔ امر کی آنکھوں میں پانی ہے۔ وہ  
 دوستوں کے ٹھٹھے کا جواب دیتا ان سے آپ ٹھٹھا کرتا اور ہنستا ہے۔ تو مجھے چیتن  
 جیسا لگتا ہے پتہ نہیں کیوں۔ کبھی کبھی تو امر کو بھولے سے پکارتے تھے چیتن ہی  
 کہہ دیتا ہوں۔ آنگن میں بیٹھا بیٹھا ماں اور چنداں کے پاس میں زور سے امر کو  
 چیتن کہتا ہوں تو ماں ٹھنڈی سانس بھر کر پلانگ پر بیٹھی بیٹھی کروٹ بدل  
 لیتی ہے۔ پر کہتی کچھ نہیں اور چنداں کے ہاتھ سے برتن چھوٹ جاتا ہے۔ یا  
 کوئی شے گر جاتی ہے۔ وہ اپنے آپ کو ان زبردستی پریرا کی ہوئی آوازوں  
 میں دور کرنا چاہتی ہے۔ مجھ سے اپنے آپ سے!

سوچتا ہوں تو لگتا ہے کہ مجھ سے بڑی بھول ہوئی ہے جس کے بدلے  
 چیتن تو نہیں ہے۔ پر یہ یادوں کا تانا بانا ہے کہ اس کی ڈوری ہر روز میرے گرد  
 سخت ہوتی جاتی ہے۔ کبھی کبھی یادوں سے گہرا کر یوں لگتا ہے جیسے میرا سانس  
 گھٹ رہا ہو۔ ہر گھڑی مجھے کچھ نہ کچھ یاد آتا رہتا ہے۔ کس قسم سر میری نگاہوں میں  
 یوں گھومتا رہتا ہے جیسے میرے دل کی رگوں میں خون۔ اور پھر امر کو گھوڑی پر  
 چڑھانے سے اس پر سے ماش وارہتے ہوئے جس وقت بھی چنداں نے اوپر

دیکھا ہے۔ مجھے لگتا ہے جیسے وہ میرے دل میں اترنا چاہتی ہے۔ وہاں سے کوئی کھوج لینا چاہتی ہے۔ کھوجی کی طرح اُس کی نظروں نے پل پل میری نظر کا پیچھا کیا ہے۔ کیا اُسے پتہ چل گیا ہے کہ کسٹم سر پر چیتن کو پیچھے سے دبوچ کر ایک ظالم کی طرح اُسے مار دینے والا میں ہی ہوں۔ میں نے ہی اس پر ایسا وار کیا تھا۔ جو مرد کبھی مرد پر نہیں کرتا۔ سچے بادشاہ میں کیا کر دیں کہاں جاؤں؟

دوپہر کی دھوپ میں سردی کی تیزی نہیں رہی۔ ہوا ہولے ہولے کھیتوں کے کناروں پر ڈول رہی ہے اور سینوں سے بنی ہوئی دنیا نکھری نکھری لگتی ہے۔ امر نے پیچھے مڑ کر دیکھا ہے اُس کی گردن میں جو بل پڑا ہے۔ ایسا ہی بل چیتن سنگھ کی گردن میں پڑتا تھا۔ وہ بھی سنس کر اور بات کرنے کے لئے جب پیچھے مڑتا تو ایسا ہی لگتا تھا۔ واہ گرو یہ آمر کارو پ آج بالکل چیتن پر کیوں پڑنے لگا ہے؟ امر نے اب میری طرف دیکھا ہے۔ اس کی آنکھوں میں ان جانے ہی وہ رس اتر آتا ہے۔ میری طرف دیکھ کر ابھی وہ کہے گا "باپو پتہ نہیں راہ ختم ہونے میں کتنی دیر ہوگی۔ اب تو دھوپ چھینے لگی ہے۔ اور پھر اپنی کمر کو ہاتھ سے ملے گا۔ اور پھر کہے گا دیکھو باپو کتنا پسینہ آگیا ہے بلبلے، اور پھر ہاتھ اٹھا کر سر سے اونچا کر کے مجھے اٹھائے گا، چیتن بھی جب ہل چلائے چلائے ٹھکنے لگتا تو مجھے آواز دے کر کہتا بھاؤ اب تو دھوپ چھینے لگی ہے۔ پتہ نہیں یہ کھیت کتنی دیر میں ختم ہوگا۔"

اُسے کام کرنے کا شوق تھا۔ اپنے چاؤ سے ہی وہ ہل چلانے لگتا۔ پہروں کام کرنا اور نہ ٹھکتا۔ یہ اگر کہیں میں پاس ہوتا تو پھر تھکن اُسے آ لیتی۔ اس کی



رگوں میں دھرتی کا پیار تھا۔ مٹی کے ڈھیلے ہاتھ میں اٹھائے ان کو اپنی انگلی سے پیستا اور گھڑی گھڑی باس لیتا رہتا۔ ماں کو اس کی یہ عادت بہت پھرا دیتی۔ دے جیتن تو مٹی کو کیوں سو نگھنٹا رہتا ہے سو ہنپا کام کی بات کیا کر۔ پوت یہ تو بڑی منجوس بات ہے۔ اور جیتن زور زور سے ہنستا ہوا مٹی پھینک کر دو تول ہاتھ زمین پر ملنے لگتا۔ اپنے ہاتھ صاف کر کے ماں کی ناک کے سامنے کر کے کہتا۔ ”دیکھو ماں اب تو میرے ہاتھوں سے بھلی سوگند آتی ہے نالے اب تو خوش ہے نا تو بول“ اور ماں یونہی ذرا منہ بنا کر کہتی ”وے کا کا بچھے تو ہر وقت مذاق ہی سو جھکتے ہیں۔ کوئی کام کی بات کہو مجال کیا جو چپ کر کے سن جائے یا مان جائے پس کہتی ہوں مٹی کی باس میں تجھے کیا ملتا ہے؟ یہ بڑی شے ہے؟“

جیتن ہر وقت ہنستا رہتا ہے گلیوں میں سے گذرنے وقت بھی وہ گیت گاتا۔ ہل چلاتے ہوئے پانی لگا کر کندھے پر پھاو ڈرار کھتے کھیتوں کے کنارے کنارے گھومتے۔ برسات کی بارشوں کے بعد پانی سے بھرے کھیتوں میں چاول بوتے ہوئے پتہ نہیں یہ کیسے گیت تھے جو اس کے ہونٹوں پر ہر وقت رہتے۔ کوئی گالی دیتا تو وہ سنسن دیتا۔ کوئی لڑنے لگتا تو وہ سنسن کر اسے پرے ہٹا دیتا۔ یہ نہیں کہ وہ بہادر نہیں تھا۔ میرے جیتن میں تو شیر کی طاقت تھی۔ ماں نے اسے دودھ ملائی کھلا کھلا کر پالا تھا۔ اس میں تو اتنی طاقت تھی کہ اگر کسی کے مونڈھے پر زور سے ہاتھ رکھ دے تو بانہ اتر جائے۔ مگر اس نے سنسنی سنسنی میں بھی کبھی کسی سے جھگڑا نہیں کیا۔ لڑکے گاؤں کی ٹیاروں کے پیچھے پھرتے ان کی باتیں کرنے پر جیتن نے کبھی گاؤں کی کسی لڑکی کا نام نہیں لیا۔ وہ میرا بڑا لحاظ کرتا تھا۔

ہم دونوں میں بڑی یاری کھتی اور انت میں وہ یاری بھی کام نہ آئی۔  
 جب ہم دونوں گاؤں کی گلیوں میں سے گزرتے تو چاچیاں، ماسیاں کہتیں  
 جنگی جوڑی ہے۔ رب سلامت رکھے۔ بیجاری بنتی کے دو پوت ہیں۔ جیسے ہیرو کی  
 جوڑی ہو واہ گرو راضی رکھے۔ سنتو کھ سنگھ ہوتا تو کتنا خوش ہوتا۔ چھوٹے چھوٹے  
 چھوڑ کر مر گیا تھا۔ آپ ہی پل گئے۔ جوان ہو گئے۔

جب باپو مراہے تو مجھے ابھی ڈھنگ سے پوش بھی نہ کھئی۔

ہمارا آنگن سیا پا کرنے والی عورتوں سے بھرا ہوا تھا۔ ماں نے پیٹ  
 پیٹ کر چھاتی ہو بہان کر لی کھئی۔ کسی آدمی میرے سر پر ہاتھ پھیر کر کہتے تھے۔  
 "یہی تو بیچارے سنتو کھے کا بڑا پوت ہے۔ بڑا قہر ہوا۔ پتہ نہیں واہ گرو کو کیا منظر  
 ہے بھئی۔ اس کی کرنی میں کون دخل دے سکتا ہے۔ کل تک تو سنتو کھا اچھا  
 بھلا تھا۔ ہمارے ساتھ گرتھی جی کے پاس بیٹھا تھا۔ کیرتن سن رہا تھا۔ گھر آ کر  
 بس روٹی کھانے کی دیر ہوئی۔ دو دفعہ فے کی ہے پھر کا نہیں کھایا اور مر گیا۔"  
 لوگ میرے سر پر ہاتھ پھیرتے جیسے مجھے تسلی دے رہے ہوں۔ میں حیران ہو کر  
 ان کی باتیں سنتا اور دل ہی دل میں سوچ رہا تھا کہ ان ساری عورتوں اور  
 آدمیوں کو کیا ہو گیا ہے کہ زور زور سے رورہے ہیں۔

چیتن کو تو اتنی بھی پوش نہیں تھی وہ میری آنکھوں کے سامنے بڑا  
 ہوا ہے۔ اس نے مجھے ہی سب کچھ سمجھا ہے۔ ہولے ہولے جیسے آم کا پودا بڑھتا  
 ہے۔ میں نے اسے اپنے سامنے چلنا سیکھتے دیکھا ہے۔ پاؤں پاؤں چلتا وہ ماں کے  
 پیچھے پیچھے پھرتا رہتا۔ ذرا ذرا روتا ہوا جیسے کوئی دکھ سے پھوٹ پھوٹ کر رونا چاہے

پھر بھی رونہ سکے۔ ماں اندر سے باہر آتی تو چیتن اس کے پیچھے پیچھے اپنے ذرا ذرا  
اسے پیروں سے وہ لمبا راستہ چل کر باہر آتا۔ اور کھڑا ہو جاتا اُسے کبھی کبھی کوئی  
پیار نہیں مل سکا۔

ماں کو باپ کے مرنے کے بعد کتنے کام ہوتے تھے۔ اکیلی دو بچوں کے سہارے  
اپنی بڑی ساری برادری میں وہ ہم دونوں کے سروں پر ہاتھ دھری بیٹھی روتی اور  
سوچتی رہتی کہ پیار کی طرح آنے والے دن کیسے لگیں گے۔ بھیتوں کی دیکھ بھال کون  
کرے گا؟ دنیا کا طریقہ ہے تھوڑے دنوں تسلی بھی دیتی ہے اور سہارا بھی پھر  
جب آدمی اپنے پاؤں پر کھڑا ہو جاتا ہے تو وہ دل کو ٹھوکر مارتی ہے اور آسے  
بھی کھینچ لیتی ہے آدمی اگر کئی چھت کی طرح ہو تو آسوں کے بنا کھڑا رہ جاتا ہے۔  
اگر نہیں تو دھڑام سے ڈھے جاتا ہے۔ ماں میں زور نہیں تھا۔ پر وہ پھر بھی گری  
نہیں۔ اپنے پاؤں پر آپ کھڑی ہو گئی۔ وہ اپنا آسرا آپ بن گئی۔ آنے والے برسوں  
میں اُسے اپنے ہولے ہولے جوان ہوتے پوتوں کا بڑا آسرا تھا۔ ماں نے ایک ایک  
دن راہ دیکھ دیکھ کر کاٹا ہے۔ دن اُس کے لئے سال بن گئے ہوں گے۔ باٹ دیکھو  
تو وقت نہیں کٹتا۔ گھڑیاں سوئیاں بن جاتی ہیں۔ آنکھوں میں چھستی ہیں پر نکلتی نہیں۔  
سو اگر کی کہانی میں جادو گرئی کی طرح آدمی کو دکھ ہر طرف سے گھیر لیتا ہے۔  
لمبی اور ٹھنڈی راتوں کو جب وقت ٹھہر جاتا ہے اور بیت نہیں چکتا ماں  
اور چیتن میرے ساتھ بڑے سے دالان میں اکیلے ہوتے چیتن سو جاتا اور میں ماں  
کو دیکھتا۔ رضائی میں بیٹھی اپنے سامنے دیکھتی رہتی۔ دے کی گھٹتی ہوئی لو میں اُس کے  
آنسو ایک ایک کر کے رضائی پر گرتے رہتے وہ انہیں پلو سے پونچھتی بھی نہ تھی۔ پھر اپنے

ساتھ لیٹے چیتن کے منہ سے کپڑا ہٹا کر وہ اُسے دیکھتی پھر میری طرف نظر کرتی۔ آنکھ  
 بھولی کھیلنے والوں کی طرح میں اُسے اپنی طرف دیکھتے ہوئے دیکھ کر آنکھیں میچ لیتا۔  
 پھر وہ ٹھنڈی سانس لے کر لیٹ جاتی۔ کروٹ بدلتے ہوئے پلنگ کر کر بولتا جیسے کہہ  
 رہا ہو میں بھی تم دونوں کے ساتھ جاگ رہا ہوں۔ ان راتوں میں میں نے بڑے بڑے  
 سچے دیکھے ہیں۔ میں نے سدا ہی دیکھا ہے کہ میں اور چیتن کہیں جا رہے ہیں۔ وہ  
 میرے پیچھے اس طرح ہو لے ہو لے چل رہا ہے جیسے ماں کے لئے آنکھ اور  
 دالان کے درمیان گھومتا رہتا ہے اور پتہ نہیں پھر کیا ہوتا سپنا بدل جاتا۔ میں چیتن  
 کو دیکھتا آنکھیں بند کئے لیٹا ہے۔ ہلتا ہے نہ بولتا ہے۔ پھر ماں جھگ سے آتی بل  
 کھولے ہوئے میں کرتی ہوتی اور وہ دھرا دھرا اوٹ میں ہو جاتا۔ ماں چیتن کے منہ سے  
 اپنا منہ ملتی اُس کے ہاتھوں کو دیکھتی اس کی بانہوں کو اٹھاتی اُسے اپنے گلے سے  
 لگانے کی کوشش کرتی مجھے یوں لگتا جیسے وہ چیخنا چاہتی ہے۔ پر چیخ نہیں سکتی۔  
 سوکھی آنکھوں سے وہ اپنے ارد گرد دیکھتی اور پھر چیتن پر گر پڑتی۔ پر چیتن اسی  
 طرح آنکھیں بند کئے لیٹا رہتا۔ ہلتا اور نہ بولتا۔ پھر ماں کے منہ سے خون نکلنے  
 لگتا۔ خون میں لوتھڑے سے ہوتے سچے میں ہی مجھے پتہ چل جاتا کہ ماں کا دل  
 ٹکڑے ٹکڑے ہو کر باہر آ گیا ہے۔ میں اوٹ میں سے باہر نکلتا چاہتا ہوں کوئی شے  
 میرے پاؤں پکڑ لیتی مجھے آگے بڑھنے سے روک لیتی جیسے ایک دنیا میرے اور  
 ماں کے درمیان جو میں آگے آنا چاہوں بھی تو آنے سکوں گا۔ چیتن ماں کی طرف نہ  
 دیکھتا ہوں اس کی آنکھیں پلکوں کے نیچے سے مجھ دیکھتی ہوتیں۔ میں اس کی نظروں  
 سے بچنا چاہتا ہوں پر نہ سکتا۔ اس کی پلکوں کے نیچے آنسو نہیں سہنی سی ہوتی جو روشنی

بن کر صرف مجھ پر پڑتی ہیں نے بہت بار لکھا ہاتھ کر ماں کو یہ سپنا بتا دوں پر بھر  
 کوئی شے میرے اور ماں کے بیچ میں آکر کھڑی ہو جاتی ہیں نے اُسے یہ سپنا کبھی  
 نہیں بتایا۔

سردیوں کی لمبی راتیں ماں نے جاگ کر کاٹی ہیں۔ باہر ہوا زور زور سے چلتی اور  
 ہمارے آنگن میں اُگے ہوئے پھیلے ہوئے نیم کی شاخوں میں بڑا شور ہوتا۔ ٹہنیاں زور  
 زور سے شائیں شائیں کر کے ایک دوسرے سے رگڑ کھاتیں اور جھولتیں۔ مہینہ  
 لتے زور سے پڑتا اور پر نالوں کی سٹرسٹریں چڑیلوں کی چیخیں میرے کان میں  
 پڑتیں۔ ایسی راتوں میں میں چپ چاپ لیٹا نہ رہ سکتا۔ اپنی رضائی میں منہ دے  
 دے مجھے پسینہ آنے لگتا۔ میرا سارا بدن بھگیگ جاتا رضائی کو اور زور سے میں  
 اپنے گرد پھیٹ لیتا۔ دے کی لوکانپ کر ایک چڑیل کی طرح میری رہتی طرف آتی  
 اور منہ کھول کر نکلنے لگتی۔ پتہ نہیں کہاں سے چھپی ہوئی روشنیاں۔ پرانی چاندنی  
 بھولی ہوئی آوازیں اور صدیوں پہلے کے سینے میرے گرد اکٹھے ہو جاتے۔ عجیب  
 عجیب صورتیں میرے گرد گھومتیں کالے نقطے بڑے ہونے جاتے پھلتے جاتے۔  
 یہاں تک کہ ساری روشنی چھپ جاتی اور اس میں سے بھیا نک سی ڈراؤنی شکلیں  
 نکل کر مجھے گھورنے لگتیں۔ میں ہولے ہولے چیختا رہتا جیسے چیتن ہولے ہولے  
 روتا تھا۔ سردیوں کی بارش کی طرح چپ چاپ رونا، پتہ نہیں کیوں چیتن کے  
 حصے میں آیا تھا؟ ماں میری گھٹی گھٹی آواز سن کر میرے پاس آئی۔ مجھے اپنے  
 سے لگا کر تسلی دیتی اور پھر چیتن کے ساتھ جا لیتتی۔

آمر نے اپنا گھوڑا کھڑا کر لیا ہے۔ جانور پیاسے ہو رہے ہیں اور اس کا دل

کے باہر سے گذرتے ہوئے راستے سے ایک طرف ہو کر ہم سب گھوڑوں سے نیچے اتر آئے ہیں۔ چاروں نے گھوڑوں کی باگیں پکڑ لی ہیں۔ باجے والوں نے اپنے باجے کھول دئے ہیں۔ اپنے جوتوں پر پڑی گرد کو جھاڑتے براتی اپنے تہ بند کے کونے پکڑ کر منہ پونچھتے دو دو چار چار کھڑے باتیں کر رہے ہیں۔ جوان لڑکے امر کو گھیرے ہوئے ہیں۔ سر سے رانیاں ابھی کافی دور ہے۔ ہمیں شام سے پہلے وہاں پہنچنا ہے۔ جب سورج چھپنے لگے گا تو ہم سب اپنے منہ ہاتھ دھو کر سر سے رانیاں پہنچیں گے۔ نہر کے پل پر جو راہ اندر کی طرف گاؤں کو اترتی ہے وہاں امر کی سسرال کی سوانیاں گاتی ہوئی بہا راسوا گت کریں گی۔ پر امر کی آنکھوں میں..... دکھ سے آنسو نہیں آئیں گے۔ اس کے جی میں کوئی آگ نہیں ہے جو سلگتی رہے گی۔ پر کبھی کھل کر نہیں جلے گی۔ ایسی آگ جو بھسم نہ کر سکے بس دل کے کناروں کو ہولے ہولے سکیرتی رہے۔ یادیں آگ ہوتی ہیں۔

ساری برات پھر آہستہ آہستہ باجوں کے شور، گیتوں کے دھارے اور آدمیوں کی بھیڑ میں گھری آگے ہی آگے چلے گی۔ امر کے جی میں پتہ نہیں کتنے پہنچنے ہوں۔ اس کے جی میں جانے کیا کیا ہو جب میں جنڈاں کو بیابان سے گیا تھا تو میری آتما میں ڈر تھا میری جان میرے اندر کانپتی تھی۔ مجھے اپنے گرد ہونے والے شور میں کسی سہانے پن کی آہٹ نہیں آتی تھی۔ جوانوں کے سینوں کا میں کیا جانوں؟ جنڈاں کو بیابان سے جاتے ہوئے گھوڑے پر چڑھتے۔ نہاتے۔ نئے کپڑے پہنتے ہوئے مجھے لگتا تھا جیسے یہ سارا کچھ ایک تماشا ہے جس کا انت یوں ہو گا کہ یہ گھوڑیاں غائب ہو جائیں گی۔ یہ آدمی ہوا میں گھل جائیں گے اور میں اکیلا رہ جاؤں گا۔ باجوں کی آوازیں مجھے

بین کی آوازیں لگتی تھیں جو میرے آگے آگے میری ارنٹھی کو نشان بھومی تک  
لے جا رہی تھیں۔

اور آج اتنے برسوں بعد جب میں آمر کے ساتھ سر سے رانیاں سے باہر  
گردوارے کے ساتھ کھلے میدان میں گیتوں کے شور میں گھوڑی پر سے اتروں گا  
تو مجھے پتہ ہے آمر کچھ اور ہی سوچ رہا ہوگا۔ وہ لڑکیوں کے جھرمٹ میں چھپی  
چھپی کسی ایسی ٹیبار کو دیکھنا چاہے گا جسے جذبات کی بہو بنتا ہے۔ میلے کپڑوں  
میں دگ دگ کرتی ہوئی اپنی آنکھوں میں سینے بھرے وہ کن گھڑیوں کا انتظار  
کرے گی۔ جلتی ہوئی مشعلوں کو سر سے اونچا کئے کہاں ادھر ادھر گھومتے پھریں  
برات اترے گی اور میدان میں میٹاں ہوں گی جب میری بہو کا چاہا آمر کے  
چاہے۔ سے ملنا چاہے گا تو میں چٹین کو کہاں سے لاؤں گا میں اسے کیا کہوں گا  
وہ اپنے چاروں طرف دیکھے گا پر آنے والوں میں سے کوئی بھی تو آگے نہیں  
بڑھے گا۔ پھر برادری کے لوگوں میں سے چاہے کار کا کوئی ماسی کا پوت نکلے گا  
اور میری بہو کے چاہے کے گلے لگ جائے گا چٹین کی جگہ بھلا کوئی لے سکتا ہے  
چٹین نہیں ہے اور دنیا غیر مکمل ہے میری خوشیاں ادھوری ہیں میں  
امر کو کیا بتاؤں۔ اس کے چاہے کو کس نے مارا ہے میں ماں سے کیا کہوں گا  
کسم سر میں اس کے پیارے پوت کو ہونے سے گس نے سلایا تھا۔ کس نے  
بیچھے جسے چھری مار کر اسے گرایا تھا۔ پامبت کے کتنے روپ ہیں۔

آج بہارے آنے کے بعد ہمارے سنگن میں گاؤں کی لڑکیاں ناچتی  
رہی ہوں گی۔ اپنے نئے آنچوں کو سنبھالتی ہوئی چھوٹی لڑکیاں نئی بہوؤں کو

بڑے شوق سے دیکھتی ہوں گی۔ ہوؤں کو اپنے بیاہ کی گھڑیاں یاد آ رہی ہوں گی۔  
 سرخ چوڑے سے بھری باہوں کو دوپٹہ سنبھالنے کے بہانے سر سے اونچا  
 کر کے ہوئیں اپنے چاندی جیسے رنگ کی چمک دیکھ کر آپ ہی سنستی ہوں گی۔  
 آنے والی گھڑیوں کے سپنوں کو یاد کر کے۔

سننے جو ابھی ان کے لئے زندہ ہوں گے۔

دور تک پھیلے کھیتوں کے کنارے کٹائے درختوں کے نیچے اپنے  
 دنگروں کو باندھے ٹھننے سایوں میں لیٹے سر دارا جاتی برات کو دیکھ کر پاس  
 آئیں گے۔ ہم سے باتیں کریں گے۔ پانی شربت کا پوچھیں گے۔ اور امر کو دیکھ کر  
 جی ہی جی میں کہیں اتنا سونا جوان ہے۔ کتنا گھبرو ہے کتنی پھبن ہے۔ کیسری  
 پگڑھی تو سارے ہی باندھتے ہیں پر امر کے منہ پر کیسری رنگ نکھر آیا ہے بہرے  
 کی باریک تاروں میں درختوں کے چھن کھاتی دھوپ کی کرنیں پرونی ہوئی لگتی ہیں وہ  
 گھڑا ہوا بالکل چیتن لگتا ہے۔ زور سے تہقہہ لگا کر ابھی اس نے اپنے پاس کے  
 کندھے پر ہاتھ دھرا ہے۔ اس کی یہ ادا بالکل چیتن جیسی ہے۔ آج سے پہلے  
 مجھے چیتن کبھی اتنا یاد نہیں آیا۔ یوں نہیں کہ میں چیتن کو بھول گیا ہوں میں اسے  
 کبھی بھلا نہیں سکا ہوں۔ پر یہ امر آج گھڑی گھڑی چیتن کیوں لگ رہا  
 ہے۔ واہ گرد کرے امر کی زندگی ملی ہو۔ نئی خوشیاں اسے راس آئیں میری  
 اور چنداں کی آنکھوں کا تارا ہے امر۔

ہنوں نے آج اس کی گھوڑی کی باگ پکڑ کر اس سے روپے لئے تھے۔

امر نے سنس کر ہر ایک کو بہت بہت ہر میں مٹھیا بھر بھر دیں۔ اگر بہاری بھلی



کوئی بہن ہوتی تو؟ یہ دکھ جس کا کوئی انت نہیں۔

میری ماں نے آج مدتوں بعد چین کو بھلانے کی کوشش کی ہے اس نے  
جندال کے ساتھ کھڑی ہو کر سارے کام میں ہاتھ بٹایا ہے۔ ماں کا سر  
بہت پیلے سفید بالوں سے بھر گیا ہے۔ اور اس کی شکل پر ایک دکھ بھری ٹھہری  
ہوئی سنسی ہے۔ سنسی جو کنول کے بھول کی طرح کھلتی نہیں۔ دور چلتے ہوئے کی  
طرح دھیمی دھیمی روشنی لگتی ہے۔ اس نے پوتے کی خوشی میں آج اپنے پوت کو  
بھلانا چاہا ہے بھلا ماں کہیں بیٹے کو بھلا سکتی ہے؟ کیا میں اسے بھلا سکا ہوں۔  
ہے واہ گرو یہ یاد کا چکر کبھی کیا شے ہے؟

چیتن کے مرنے کے بعد سے آج تک میں نے ماں کو کبھی زور زور سے روتے  
نہیں سنا۔ پر امر نے مجھے بتایا ہے کہ جب وہ سردیوں کی راتوں میں دادی  
کے ساتھ سویا ہے۔ دادی ساری ساری رات بیٹھی رہتی ہے۔ ہولے ہولے  
بولتی رہتی ہے۔ "آچیتن۔ آسو ہنیا۔ تو کس گھڑی باہر گیا ہے تیرے قدم کس نے  
تیرے پیچھے کاٹ دئے ہیں۔ تو نے کبھی مڑ کر پھیرا نہیں کیا۔ تو کیوں اس گلی  
کا راستہ بھول گیا ہے؟"

ماں کے سینے میں کتنی آگ ہے۔ دور کہیں باغوں کے اندھیرے میں  
کوئل کوک رہی ہے۔ اس کی آواز میں اتنا درد ہے کسم سر سے چیتن کی ملائش  
ملی تھی

اس دن کالے بادل سارا وقت گھوم گھوم کر آتے رہے تھے۔ سویرے  
سویرے کونجوں کی ڈار کی طرح نیم کی بچھلی طرف سے اٹھے تھے۔ ماں نے تاروں

کی چھاؤں میں ہی مجھے اور چیتن کو اٹھا دیا تھا۔ ان دنوں چیتن بڑا خوش رہتا تھا۔ اُس نے بیلوں کو کھولا، ہل کندھے پر رکھا تو میں بھی اپنی رضائی میں لیٹا ہوا تھا۔ دروازہ کھول کر ماں نے مجھے بھی آواز دی مگر میں لیٹا رہا۔ میرا جی سنسنے کو نہیں چاہ رہا تھا۔ چیتن نے آنکھیں کھڑے ہو کر پھر زور سے مجھے پکارا۔ گلی میں سے بل کے لوہے کی کھڑکھڑکی کے ساتھ ٹکرانے پر میرے کانوں میں آ رہی تھی۔ بیلوں کے گلوں میں بڑے گھنگروں کی تیز چھن چھن میرا جی ادا اس کر رہی تھی۔ میرے ہاتھ دکھ رہے تھے چیتن نے پھر زور سے کہا بھادو میں چلتا ہوں تو پیچھے سے آ جانا۔ اچھا کہہ کر اور کروٹ بدل کر میں پھر لیٹ گیا۔ وہ بار بار آنکھیں بند کرتا لیکن نہ جانے کیونسی طاقت بار بار اس کی آنکھیں کھول دیتی۔ وہ اسی کشمکش میں تھا کہ

ماں نے دے کی لاٹ کو اونچا کر کے کہا "بھادو سویرے کا تارا نکلنے والا ہوگا۔ بادلوں کی وجہ سے کچھ پتہ نہیں چلتا۔ تو اٹھ جاتا۔ چیتن اکیلے سے کام ختم ہوگا بھلا۔ میرا جی چاہتا ہے آج تو ذرا اپنے سسرال جا کر خیر سکھ کی خبر لانا۔ میرا دل اور ہی طرح ہو رہا ہے۔ رات میں نے سپنا دیکھا ہے۔ جنڈاں کے سر میں سے خون نکل رہا ہے۔ واہ کرو کرے اُس کے ویر اچھے ہوں۔"

میں نے دل ہی دل میں کہا بھلا سپنوں کا کیا ہے۔ میں نے بچپن سے لے کر بہت دنوں تک چیتن کو جنگل میں لیٹتے اور مجھے بین کرتے دیکھا ہے۔ سپنوں

کا کیا اعتبار ہے ماں۔ مگر میں نے ماں سے ایک بات نہیں کہی۔ اسے کوئی جواب دے بنا میں رضائی کو ایک طرف پھینک کر اٹھ کھڑا ہوا اور کھیس کو اپنے

گرد زور سے لپیٹ کر دروازے میں سے نکل گیا۔ ٹھنڈی ہوا ہڈیوں میں گھسی جاتی تھی۔ اور کھیس کے کونے میرے کندھوں سے پھر پھر کرتے نیچے آسے تھے۔ بار بار سنبھالنے کی کوشش کرتا۔ میں دائیں بائیں گھومتا تھا۔ گلیوں میں آنے جانے والوں کے قدموں کی چاپ میرے آگے پچھے تھی۔ گھروں میں سے دودھ منگھنے کی آوازیں آتی تھیں۔ اور چابیوں کی گھم گھم بڑی سہانی لگتی تھی۔ کہیں کہیں عورتیں چادروں کی بگلیں مارے میرے پاس جلد جلد چلی گلیوں سے کھینچنے کی طرف مڑ رہی تھیں۔ اور کالے بادلوں کی سیاہی میں ان کی چادروں کی سفیدی اور بھی دکھائی دیتی۔ کچی دیواروں پر بیٹھے مرغلوں نے زور سے زور سے بولنا شروع کر دیا۔ دنیا جاگ رہی تھی۔

کھوہ پر پہنچا ہوں تو چیتن کام کر رہا تھا۔ ہولے ہولے گاتا ہوا۔ پتہ نہیں کیا گیت تھا۔ پر مجھے اس کے گیت کی لے ذرا ابھی اچھی نہ لگی۔ میرا جی چاہتا تھا وہ اپنی آواز روک لے چپ کر جائے۔ یہ سیلوں کے گلے میں بڑی گھنٹیوں کی ٹن ٹن بھی رگ جائے۔ ایسی خاموشی ہو جس میں کچھ کبھی نہ ہو۔ مگر ذرا ذرا دیر بعد اپنے دل پر آن کر لگتی جان پڑتی چیتن کے گیت کی لے ہولے ہولے اوپنی ہوتی گئی۔ ہوا کے ساتھ ساتھ اترتی وہ کھیت کھیت گھومتے لگی۔ میرا جی چاہتا تھا زور سے چیخوں اور اس سے کہوں تم رگ جاؤ۔ تم دم لے لو۔ اس گیت کو بند کرو۔ پر میں نے کچھ نہیں کہا۔ مجھے ملنے لے کر کھیت میں آنے دیکھا۔ تو اس نے زور سے ہو۔ ہو۔ کیا اس کے ننگے بدن پر پسینہ پتہ نہیں کس روشنی میں چمک رہا تھا اور وہ ہنڈوں کے بھلوان کی مورتی کی طرح بڑا نکر ا لگتا تھا۔ اور بہت ہی مضبوط۔

جب ماں روٹی لے کر آئی ہے اور اس نے لسی کا کٹورا بھر کر مجھے پکڑا ہے تو کہنے لگی۔ بھاؤ ڈو تو آج ذرا جلدی گھرا جانا۔ میرا جی گھٹ رہا ہے۔ اُدھر ضرور جا۔ میرا دل اڑ رہا ہے۔ پتہ نہیں کیا بات ہے؟“ چیتن نے کہا کیوں ماں بھاؤ ڈو کو کدھر بھیجتا ہے؟

ماں نے کہا “کارا ت میں نے بڑا ہی برا سپنا دیکھا ہے۔ میں نے جنڈال کے سر سے خون بہتے دیکھا ہے۔ واہ گرد خیر کرے۔ اس لئے میں کہتی ہوں خیر گھ کی خیر جا کر لے آئی چاہیے۔ اور پھر کولنا دور فاصلہ ہے۔ چار کوس تو جوان کے سامنے کوئی شے نہیں۔

میں نے ماں کی بات کا کوئی جواب نہ دیا۔

چیتن کہنے لگا۔ ہاں اگر بھاؤ ڈو کا جی جانے کو نہیں چاہتا تو میں چلا جاتا ہوں کیوں بھاؤ ڈو؟ اور پھر تھوڑی دیر رک کر بولا۔ بھاؤ ڈو کا دل آج اچھا نہیں ماں “کیوں بھاؤ ڈو“؟

میں پھر کبھی کچھ نہ بولا۔

ماں کہنے لگی اچھا تو یہی تھا کہ تو جانا پر لگ کر تیرا جی جانے کو نہ چاہے تو پھر مجبوری ہے۔ چیتن ہی چلا جائے گا۔ آج بادل بہت ہیں۔ بارش ضرور ہوگی۔ آج کے دن سینھ پڑنے لگا تو پھر سات دن کی جھڑی لگے گی۔ میں تو کہتی ہوں چیتن تو ابھی چلا جا۔ دوپہر سے پہلے مرانا۔ چیتن نے آنکھ کے کونے سے میری طرف دیکھا۔ پھر ماں کی طرف اور پھر نظر جھکالی۔ پتہ نہیں اس ایک جھکی نظر میں کیا تھا۔ دکھ کی طرح خوشی کا روپ بھی نہیں چھپ سکتا۔ ایک دبی دبی مکان تھی۔

جس کو وہ بچھانے کی کوشش کر رہا تھا۔ پراٹھے کے بڑے بڑے ٹکڑے کر کے منہ میں ڈالتے اور نستی کا کٹورا ایک ہی گھونٹ میں ختم کرتا وہ مجھے زندگی میں پہلی بار اپنا دشمن سا لگا۔ میں نے کٹورا زمین پر رکھ دیا۔ اور ان دونوں کی طرف دیکھے بغیر اٹھ کر اپنے سیلوں کی طرف چلا گیا جو کھیت میں کھڑے دموں کو آگے پیچھے مارتے منہ ہلاتے سر کو گھڑی گھڑی جھٹک رہے تھے۔ میں ماں اور چیتن سے سویرے سے ایک لفظ بھی نہیں بولا تھا۔ ان سے ایک بات بھی نہیں کی تھی۔ چیتن کی سرکان میرے جی میں کانٹے کی طرح چبھ گئی۔ میں اس کانٹے کو کبھی نکال ہی نہیں سکا۔ وہ کانٹا الگ الگ سا میرے جی میں آج بھی کھٹکتا ہے۔ کئی گھڑیاں ایسی کیوں ہوتی ہیں۔ دلوں کے درمیان یو آر۔ بن گھڑی ہونے والی۔

میری چپ ضرور چیتن کا جی اداس کر گئی ہوگی۔ سیلوں کو باندھ کر اور ہل کو ایک طرف کھڑا کر کے جب اُس نے آؤ میں سے منہ دھو کر اپنا کرتا جھٹک کر بیٹا ہے تو میں بھی پاس ہی بیٹھا پانی پی رہا تھا۔ دونوں ہاتھوں کو جوڑ کر پیالہ سا بنائے میں نے اپنا منہ اُس پر جھکا لیا پھر ایک دم نظر اٹھا کر چیتن کو بھی دیکھا۔ وہ بھی میری طرف دیکھ رہا تھا۔ ایک کمزور سی سنہسی اس کے ہونٹوں کو چھو کر غائب ہو گئی۔ بتلی کی اڑان کی طرح دوسری ہی گھڑی اُس سنہسی نے اپنے کو چھپا لیا۔ چیتن نے اپنے جوتے پر جوتا مار کر گرد جھاڑی، کھیس کو کندھے پر دوہرا کر کے رکھ لیا۔ وہ بھی کچھ نہیں بولا۔ جب میں اٹھ کر واپس آ گیا تو چیتن رُک کر کچھ سوچتا رہا۔ جیسے مجھے آواز دینا چاہتا ہو۔ میں نے سیلوں کا رخ دوسری طرف پھیر لیا کہ اُسے جانتے نہ دیکھوں۔ اس نے کھیت کے کنارے ٹھہر کر کہا "بھادو میں گھر جا رہا ہوں پھر

وہاں سے کانیاں جاؤں گا۔“

بنا کسی وجہ کے ہی مجھے اُس کا کانیاں جانا اچھا نہیں لگ رہا تھا۔ کانیاں میں جند آں تھی چیتن دھرتی کے سپنے لینے والا۔ زمین پر جان دینے والا تھا۔ اس کے لئے زمین کسی ٹیاری سے زیادہ خوبصورت تھی۔ اور لڑکیوں سے زیادہ چمیلی۔ ماں کو اُس کی اس بات سے بڑا دکھ ہوتا تھا۔ وہ مجھ سے کئی بار صلاح کر چکی تھی کہ اُس کی منگنی کہیں کر دے اُس کی بات کہیں سچی ہو جائے۔

گاوؤں کی عورتیں کہتیں۔ بنتی کے دونوں پوتے اچھے ہیں۔ پر چھوٹا تو راجا ہے۔ راجا کتنا سوہنا ہے۔ اس کے لئے تو کسی بیری کو امانا رات کو ہم دونوں کھیتوں سے آتے۔ سانی کر کے چارہ کتر کر بھینسوں، گائیوں کو ڈالتے اور کھلی میں کھلی چیتن ماں کو کھوہ پر سے پانی لا کر دیتے روٹی کھانے بیٹھتے تو کوئی مائسی مائسی ضرور آجاتی۔

بنتی بہن سن۔ میری بات دونوں کو ایک ہی گھر میں بیاہتا۔ دو بہنیں ہوں۔ دو بھائی ہیں۔ بڑی اچھی بھئی گی۔ ماں ٹھنڈی سانس بھر کر کہتی۔ اچھا بہن دیکھا جائے گا۔ رت سچا آپ ہی کوئی سبب ملے گا۔ آپ ہی آپ سارے کام ٹھیک ہو جائیں گے۔ جب یہ باپ کے بعد اکیلے رہ گئے تھے۔ تو برادری کے کسی آدمی نے ذرا سا آسرا نہ دیا۔ کبھی بانہ نہیں پکڑی۔ اٹا مقدمہ بازیاں کر کر کے حیران پریشان کر دیا تھا۔ شکر شکر کر کے چار دن مجھے آرام دیکھنا نصیب ہوا ہے۔ میں ان کو بیاہنے کی جلدی کیا کروں بہن۔ کوئی چار دن سکھ کا سانس تو لے لوں۔

اور آئی ہوئی عورت کہتی، بے بے بھئی تو نے جس طرح جوالی گزار دی ہے رت

کرے کل دنیا کی ہو بیٹیاں ہی مصیبت میں ایسی ہمت والی ہوں۔ چھوٹے بچوں کا

ساتھ اور پورے گھر میں کوئی دلاسازینے والا بھی نہیں تھا۔ اتنی کٹھنالی میں تیرا بیڑا واہ کرنے پر کیا ہے۔

ان دنوں گھر میں جنڈاں کا باپ ہماری برادری میں کہیں دور نزدیک سے چاچا لگتا تھا۔ یوں بھی میرے باپو کا پڑانا یا رہتا۔ وہ اپنے کٹاؤں سے آدمی بھج کر ماں کی خیر سکھ کی خبر منگاتا تھا۔ کبھی سال چھ ماہ بعد جنڈاں کی ماں بھی اتنی بسوٹوں سے لڑی ہوئی مجھیں سچھا وڑ کرنے والی۔ وہ دونوں میری ماں اور جنڈاں کی ماں باتیں کرتی رہتیں۔ ان دنوں میری ماں کے چہرے پر رونق آتی۔ وہ چرخہ کاتتے کاتتے زور سے سنستی جیسے گھگھیوں کا جوڑا ہو۔ جنڈاں کی ماں کو میں دیکھتا۔ گہرا رنگ کر دوپٹہ لیتی۔ اور بالوں کو سیدھی مانگ نکال کر بناتی۔ پھر میری ماں بھی اس کے پاس ہوتی تیز تیز کام کرنے والی پر کبھی کبھی سی سنس کر ایسا سمجھتی جیسے کسی کام کو بھولے سے کر بیٹھی ہو۔ گاؤں میں براتیں آئیں اور دواغ ہوتیں۔ لڑکیاں بالیاں پاس والے آنکلوں میں دھم دھم ڈھولک بجا کر گیت گائیں۔ پر ماں کے لئے جیسے دکھ اور کٹھنالی کے دن ابھی ختم ہی نہیں ہوئے تھے۔ راتیں بدلتیں تو میں اور لڑکوں کی ماؤں کو دیکھتا ہاتھوں پاؤں میں مہدی بچائے سنستی بولتی اور کٹھی ہو کر گیت گاتی۔ پر ماں کے نیچے اپنے چہرے پر باریک سوت کے لمبے لمبے نام کھینچتی اور انہیں پکھے پر ڈالتی۔ پتہ نہیں کیا سوچتی رہتی۔ اس نے سارے کپڑے کہیں سینت کر رکھ لئے تھے۔ اس نے پاؤں میں کبھی جوتا بھی نہ پہنا تھا۔ سردیاں بیتیں پھر گرمیاں گزرتیں ساون آنا گھٹائیں آتیں۔ بہار کے آنکلوں میں کبھی کوئی آدمی جو کھیت میں سے اندر نہ گھستا۔ حویلی کے دروازہ کے باہر سے گزرتے لوگ کہتے بھئی جوانی کسی

گزارہی ہے تو بنتی نے دوسرے گھر کو بھی کانوں کان پتہ نہ چلا کہ اس گھر میں ایک جوان بیوہ ہے جسے پانی بہت دنوں پڑتا رہتا اور پاس کے گھروں میں سے شور کے ساتھ ساتھ گنگلے پکنے کی ہنک بھی آتی تو ماں مجھے اور چیتن دونوں کو چولھے کے پاس بٹھا کر آپ بھی گنگلے پکاتی تھی۔ تب چھوٹے ہونے کے باوجود میرا دل اداس ہو جاتا چیتن ماں کے گھٹنے کے ساتھ لگ کر بیٹھا رہتا ہوا ہوا ہوا لکھتا رہتا اور کبھی میری طرف متھ کر کے کہتا کیوں بھاؤ دو سو ادا آتا ہے۔ ماں نے کتنے اچھے گنگلے پکائے ہیں۔ بہت مزے کے ہیں یہ "ماں دھوئیں اور گرمی سے تنگ آئی ہوئی سیلی لکڑیوں اور گیلے اپلوں میں پھونکیں مارتی اور جواب نہ دیتی۔ مجھے بڑے ہونے کے ساتھ ساتھ باپو اور یاد آنے لگا تھا۔ یہ اکیلا پن میری زندگی پر سایہ بن کر پھیلا ہوا ہے۔ پہلے سالوں میں مجھے باپو کی کمی رہی اور اب چیتن نہیں ہے۔ میرا نصیب ایسا کھٹن کیوں ہے۔

امر سنگھ نے باقی برائیوں کے ساتھ آرام کر لیا۔ جوانوں نے بھنگڑہ ڈال کر اپنے دلوں کے سارے سپنے گیتوں میں گالیوں لیے ہیں۔ باجے والوں نے اپنی توتیاں منہ سے لگالی ہیں۔ اور اب ہم پھر سے گھوڑوں پر چڑھ کر سر سے رانیاں جانے والے راہ کی طرف چل پڑے ہیں۔ دھوپ ڈھل گئی ہے۔ سردیوں کی ہوا میں شام سے پہلے ہی تیزی آجاتی ہے۔ درختوں کے سایوں کو دیکھ کر ٹھنڈ اور بھی زیادہ لگتی ہے۔ ٹھہرے ہوئے آکاش تلے وارز چگ کر اپنی تسلی کرنے کے بعد کبوتروں اور کوؤں کی ٹولیاں چکر لگا رہی ہیں۔ سفید بگلے اوپر سے قطاریں بنائے گزر رہے ہیں۔ نہر کے کنارے کھیتوں



سے بائیں اٹھا اٹھ کر پھیل رہی ہے۔ برائیوں کو دیکھنے کسی راہی اپنا اصلی راہ  
چھوڑ کر یہاں آگئے ہیں۔ ان کے سروں پر گھٹھڑیاں ہیں۔ اور ان کی آنکھوں میں  
بڑا پیار ہے۔ پیار تو انسان کا سب سے اونٹ نانا ہے۔ پیار تو آدمی کو آدمی  
کے قریب کرتا ہے۔ جوان لڑکیاں اور بھونیس پگڈنڈیاں چھوڑ کر سر سے راتیا  
جانے والی برات کو دیکھنے کھیتوں کے کناروں پر تیزی سے چلتی اپنے بلوؤں کو  
سمیٹے گئے کے کھیت کے اوٹ میں آکر رک گئی ہیں۔ ان کے دلوں میں وہی  
گیت ہوں گے۔ خوشی کے سارے گیتوں کی زبان ایک ہے۔ سارے راگوں  
کے بول اورے میں وہی مٹھاس ہوتی ہے۔ باجے والوں نے لوگوں کو اپنے  
گرودیکھ کر زور زور سے باجا بجا نا شروع کر دیا ہے۔ امر اپنے گھوڑے پر  
اکر کر بیٹھا ہوا ہے۔ اور براتی بڑے زور زور سے سنس رہے ہیں۔ گھوڑیوں کے  
بدن آرام کرنے کے بعد بڑے چمکتے ہوئے اور اچھے لگتے ہیں۔ چمکنے اور جوان  
جسموں والے گھوڑے دیں ہلاتے بڑے غور سے سراٹھائے آگے پیچھے جا رہے ہیں۔  
کرتار سنگھ نے کہا ہے: "یار آج جیتن بھی ہوتا تو کیا اچھا ہوتا۔ برات  
سج جاتی۔ بھئی اس کی طرح کا جوان تو اس گاؤں میں کیا اس پاس سارے  
علاقے میں کہیں نہیں۔ بھئی امر سنگھ بڑا نہ ماننا۔ تو بھی اپنے چاچے کی ریس نہیں  
کر سکتا۔ ہے ہے بھئی کیا تکرار جوان تھا۔ اور شریف اتنا کہ کبھی کسی سے اونچا بھی  
نہیں بولا۔ میرا تو یار تھا۔ ہم دونوں میلوں میں جاتے تو ساتھ ساتھ ہتھتے ناچنے  
میں اس کا مقابلہ کون کر سکتا تھا۔ پر شراب پی کر بھی اس نے کبھی بکو اس نہیں  
کی گاؤں کی بو بیٹیوں کو بری نظر سے نہیں تاکا۔ اس کی آنکھ کتنی بھری ہوئی

تھی۔ اور نیت اتنی صاف تھی۔ اگر آج زندہ ہوتا تو کتنا خوش ہوتا۔ اپنے  
بھتیجے کے اوپر سے پتہ نہیں کیا کچھ دار دیتا۔ امر سنگہ کی ساری شباہت چیتن  
پر ہے۔ پر اس کا زور اس میں نہیں۔

امر سنگہ نے مڑ کر کہا "کر تار سنگہ چا چا با پو تو مجھے کبھی چاچے چیتن کی  
ایک بات میں سنا تا۔ ماں نے تو اسے دیکھا نہیں تھا۔ اور دادی اسے یاد  
کرے تو اس کا دل اٹنے لگتا ہے۔ میں گھر میں کسی سے کچھ نہیں پوچھتا پر مجھے  
یقین ہے۔ اگر چاچا زندہ ہوتا تو آج میری برات کی رونق بہت ہوتی۔  
"وہ تو خود بخود رونق تھا بھادو" کر تار سنگہ نے ٹھنڈی سانس بھر کر  
کہا ہے۔ وہ تو خود رونق تھا۔ جس جگہ بیٹھ جاتا وہ جگہ سچ جاتی جس کام کو ہاتھ  
لگا دیتا وہ کام سنور جاتا۔ جس میلے میں وہ نہ ہو میلہ آدھا رہتا تھا۔ وہ تو  
گاؤں کا شنگار تھا جہاں۔ ہمارے گاؤں کا تو روپ ہی وہ نہیں رہا ماسی بنتی  
کو وہ پوتہ اس نہ آیا۔ جینا ہوتا تو گھر میں سونے کی نہریں بہتیں۔ اتنی قسمت  
والا تھا۔ جس کھیت میں وہ ہل چلا دیتا اس میں فصل سب سے زیادہ ہوتی۔  
ہم سارے اس سے اپنے ہل کو ہاتھ لگاتے تھے۔ منس کر کہا "یا تم سارے  
ایسے ہی بلکھنڈ کرتے ہو۔ بھلا میرے ہاتھ لگا دینے سے کیا ہوتا ہے" اور  
ہنستے ہنستے ہمارے کھیت میں ہل چلانے لگتا۔ اسے دھرتی سے پیار تھا۔ زمین  
اس کے پاؤں کے نیچے زندہ ہو کر دھڑکنے لگتی تھی۔ پر اسی زمین نے  
اس کا ساتھ نہیں دیا۔ کسم سر میں کسی دشمن نے اسے پیچھے سے دار کر کے مار دیا۔  
آمنے سامنے کی لڑائی میں تو وہ ہارنے والا نہیں تھا اور کر تار سنگہ نے میرے

کنڈھے پر ہاتھ رکھ دیا۔

کرتار سنگہ کے ہاتھ کے نیچے میرادل کا پننے لگا۔ جیسے کوئی اچانک کسی

چور کو پکڑے۔

اس کا ہاتھ آگ کا بنا ہوا تھا۔ کہ میرا سارا جسم جلنے لگا۔ میں نے گھوڑے

کو پرے ہٹا دیا۔ کرتار سنگہ کا ہاتھ اس کے گھوڑے پر آن گرا۔ اس نے اپنی

چھوٹی پر اسے ٹکالیا۔ دوسرے ہاتھ میں باگیں پکڑے وہ یوں لگتا تھا جیسے سینے

میں چیتن کو دیکھ رہا ہو۔ سارے برائی چپ چاپ گھوڑے بڑھا رہے تھے۔

پچھلے چلنے والے بوڑھے پتہ نہیں زمینوں اور فصلوں کی باتیں کر رہے تھے۔

نہر کا پانی ڈھلتے دن کی روشنی میں چاندی کی طرح چمکتا تھا۔ چھوٹی چھوٹی

لہریں ایک کے پیچھے ایک آگے ہی آگے بڑھتی اور بھاگنے لگتی تھیں۔ دونوں

طرف لمبے درختوں کے سائے پیلی پڑتی دھوپ میں گہرے ہو رہے تھے۔

ایک طرف کے درختوں کا سایہ پالی اپر پڑا تھا۔ اور دور تک دکھائی دیتے

ہوئے وہ کسی مندر کے ستون لگتے تھے کہ ان کے آخر میں ایک دروازہ کھلے گا۔

اور بھگو ان درشن دے گا۔ سر سے راتیاں تک پتہ نہیں ابھی کتنا فاصلہ باقی ہے۔

کرتار سنگہ نے پھر کہا "یار کتنے اندھیر کی بات ہے۔ چیتن کو مارنے والے

کا کہیں پتہ ہی نہیں چل سکا۔ میں نے اپنی طرف سے بھی کھوج لگانے کی بڑی

کوشش کی ہے۔ میرادل بہت دکھتا ہے یار چیتن کو مارنے والے کی کھوج

بڑی ضروری تھی۔ کیوں یار تم نے کبھی اس کے بعد سے پھر یہ کام شروع نہیں

کیا قاتل تو بیس بیس سال کے بعد بھی معلوم ہو جاتے ہیں۔ تمہارا ایک ہی

بھائی تھا۔ گوردوارے میں جا کر اس کو رو بہ سے فتح مانگو اور پھر سے لھو جو۔  
 یار بھائی کوئی روز روز پیرا ہوتے ہیں اور پھر چیتن جیسا یار آدمی۔ اوئے سب سے  
 بڑی بات تو یہ ہے کہ تیرا کتنا لحاظ کرتا تھا۔ تجھ سے کتنا دبتا تھا۔ اس نے کبھی  
 تیرے سامنے اونچی آواز میں بات نہیں کی تھی کبھی زور سے ہنسا نہیں۔ تیری  
 بات ماننے والا تجھ سے خوف کھانے والا۔ سو ہنسیا ایسے دیر رب ہر کسی کو نہیں دیتا  
 اور روز روز نہیں دیتا۔“

میں نے زور سے کہا کرتا سنگہ یار بس کرو بس۔  
 کرتا سنگہ نے بڑی حیرت سے میری طرف دیکھ کر کہا، ”کیوں یار میں نے  
 کوئی غلط بات کہی ہے میں سچ کہتا ہوں چیتن جیسا دوسرا اس سائے دیں میں  
 نہیں۔ اوتے ہم روز بھائیوں کو دیکھتے ہیں۔ ماں جانے ایک دوسرے کے ساتھ  
 ذرا ذرا سی باتوں پر جھگڑا پڑتے ہیں۔ خفا ہو جاتے ہیں۔ اور ساڑوں نہیں پالتے  
 دور کیوں جاؤ میرا اپنا گھر کھ سنگہ ہے۔ اس کی بیوی اور تیری بھابی بچوں  
 پر خفا ہو گئیں۔ ماں کا لحاظ کے بنا اس نے تیرے بھتیجے بھتیجیوں کو اتنا مارا اور  
 پھر آپ ہی مجھ سے منہ پھلانے پھرتا ہے۔ بھلا تو ہی بتا بھلا دو کبھی تو سوچ بھی  
 سکتا ہے کہ تیرے اور چیتن کے درمیان ایسی بات ہو سکتی تھی چیتن بہت بھلا  
 آدمی تھا۔ یاروں کا یار اور ہر ایک کی پکھ رکھنے والا۔“

میں نے کہا ”کرتا سنگہ کون جانتا ہے کہ اگر چیتن زندہ ہوتا تو ہم دونوں  
 بھی اسی طرح ذرا ذرا سی بات پر نہ لڑتے جھگڑتے۔ اگر وہ یہاں ہوتا تو بے شک  
 اس کی بیوی میری بیوی سے جھگڑا کرتی ہم بچوں پر ایک دوسرے کے سر

لاٹھیوں سے پھاڑ دیتے۔

کرتار سنگ نے کہا۔ "یار لڑنے کی رات چاہے ہو پیر پچھڑنے کی رات نہ ہو۔"  
میں نے اس کی بات کا کوئی جواب نہ دیا۔

کرتار سنگ پھر کہنے لگا "کسم سر کے بعد سے وہ پلٹ کر نہیں آیا۔ جانے سے پہلے وہ مجھے ملا تھا۔ میں نے تجھے وہ ساری باتیں کبھی نہیں بتائیں ہیں جس دن سویرے سنا کہ کسم سر میں کسی نے اس کو مار ہی دیا ہے تو میں نے دل میں یہ قول کر لیا کہ جیتن یار تھا اس کا بھید کسی سے نہیں کہوں گا۔ کبھی بھی نہیں۔ پر آج امر کو دیکھ دیکھ کر مجھے وہ یاد آ رہا ہے۔ اور میرا جی چاہتا ہے کسی کو وہ ساری باتیں سناؤں۔ شاید ان باتوں سے کوئی کھوج ملے۔ خون تو یار بیس بیس سال کے بعد کبھی معلوم ہو جاتے ہیں۔" میں نے مڑ کر امر کی طرف دیکھا اور مجھے اگلا جیسے گھوڑے پر امر نہیں جیتن بیٹھا ہو۔ جیتن بھی گھوڑے پر ایسے ہی اکر کر بیٹھتا تھا۔ باگیں پکڑ کر بالکل سیدھا وہ میاؤں گھوڑی کو دوڑاتا جاتا اور اس کی مکر یوں سیدھی رہتی۔ پاس کے گاؤں میں میلے ہوتے اور دوڑوں کے مقابلے ہوتے تو جیتن ہی جیتتا۔ پھر یار لوگ اور برادری والے اسے پھولوں کے ہار پہنا کر اپنے گاؤں لاتے۔ ہاروں میں اس کا گلہ دکھائی نہ دینا کشتیاں ہوں بھنگڑہ ڈالنا ہو ہر جگہ جیتن کی ہی ہوتی۔ اس کے نصیب کا ستارہ بڑا اونچا تھا۔ کسی نے اسے کبھی دھوکا نہیں دیا تھا۔ اس نے کبھی کوئی سودا کسارے کا نہیں کیا۔ اسے کبھی ہار نہیں ہوئی۔ اور آخر میں بھی اسے کسارہ نہیں ہوا۔ مگر کبھی جیت اس کی ہی ہوتی

ہے۔ صرف ماں مجھے زیادہ پیار کرتی تھی۔ میں بڑا اٹھانا میں نے کبھی نہیں دیکھا کہ ماں نے اسے سینہ سے لگا یا ہو۔ اسے گلے لگا کر پیار کیا ہو۔ وہ اسے پیار کرتے جیسے ڈرتی تھی پر یہ بھی تو سوچنے کی بات ہے۔ اتنے سال گزر گئے ہیں پر ماں چپٹن کو بھلا نہیں سکتی۔ ماں ہر گھڑی گلی کی طرف دیکھتی ہے وہ راہ دیکھتی ہے کس سر پہ زمین پر الٹا لیٹا۔ اور خون میں ڈوبی آنکھوں کو پوچھ کر کبھی کو چپٹن گھر پلٹے گا۔ یہ یاد بھی کیا ہے اور سب سے زیادہ دھوکہ دینے والی آس ہوئی ہے۔ جھوٹی چمک سے جگ جگ کرنے والی۔ آج سوچتا ہوں تو لگتا ہے۔ چپٹن کو سب نے چاہا ہے ماں نے بھی اور لوگوں نے بھی میں جنڈاں کا نام نہیں لوں گا۔ کرتار سنگھ اس کی باتیں کرتا ہے۔ تو اس کی آنکھیں بھیگ جاتی ہیں۔ پتہ نہیں اس کے جی میں کیسا بھید ہے۔

سر سے رانیاں کھیتوں سے پرے دور شام کی سرخی میں ہمیں دکھائی دے رہا تھا۔ ہم سب ایک کھو پر اترے۔ کہا نے امر کو نہلا کر نیا جوڑا پہنایا۔ میں نے بھی ہاتھ منہ دھو کر راہ کی گرد جھاڑی۔ میرا تہنڈ تو نیا تھا مگر کرتار سنگھ کے رور دینے پر میں نے دوسرا کرتا پہن لیا۔ پگڑیوں کو جھاڑ کر اپنی دائڑھیوں کو کنگھی سے سنوار کر جب سارے برائی ہوئے ہوئے بکتے باجے کے ساتھ گاؤں میں گھسنے لگے ہیں تو مشعلیس جلائے کہاں ساتھ ساتھ تھے۔ امر کے سسرال کی عورتیں رنگ برنگے کپڑے پہنے گاتی ہوئی ہمارے آگے آگے جا رہی تھیں۔ امر نے سہرا منہ پر کر لیا تھا۔

اس کے ہاتھ میں لال رومال تھا۔ جس سے وہ کبھی کبھی یونہی منہ پوچھ لیتا۔ اس کے ہندی سے رنگے ہاتھوں میں لال لال تانگے کا کنگن تھا جو سونے کے کنگنوں کے آگے بڑا بھلا لگتا تھا۔ سارے براتی اتنا دور سفر کر کے آنے پر بھی تھکے ہوئے نہیں لگتے تھے۔ نہر سے اتر کر ہم جب تنگ راہ پر آئے تو سوانیوں کی گیتوں کی لے تیز ہو گئی۔ سارا گاؤں ہی راہ کے دونوں طرف کھڑا تھا۔ ان کے سر کفڑوں میں سے ذرا ذرا سے گھونگھٹ ہاتھ تک سرکائے پورھی عورتیں بھی تھیں اور جوان بھویس بھی لڑکیاں ایک دوسری کو دھکے دے رہی تھیں، اپنے چھوٹے بہن بھائیوں کو کمر پر لکائے چھوٹی عمر کی بیبیاں اچک اچک کر امر کی طرف اشارے کرتی تھیں۔ اور کہتیں: "نی کڑیو لاڑا بہت ہی سوہنا ہے۔" بچے بھڑ میں کھو جانے کے ڈر سے رور و کر ادھر ادھر دیکھ رہے تھے۔ اور منہ کھول کھول کر چیخ رہے تھے۔ باجے کے سر اور اونچے ہوتے جاتے تھے۔ اور عورتوں کے گیتوں کی لے بھی ہوتی جاتی تھی۔ جیسے لال رنگ کا ایک دھارا سا برات کے آگے آگے بننے لگے۔ گھونگھٹ تھے اور آنکھیں تھیں۔ چمکتے ہوئے چہرے تھے۔ اور کھڑکھڑ کرتی میاروں کا ایک دریا کھتا جو ہمیں بہا کر اپنے ساتھ پتہ نہیں کہاں لئے جاتا تھا۔ میرے آس پاس کتنی خوشی تھی خوشی کا دریا، آکر مجھ سے ٹکراتا اور لوٹ جاتا۔ میرا دل اور حساری پھیر میں گھبرا رہا تھا۔ میری آنکھیں پتین کو ڈھونڈ رہی تھیں۔ کیا ہوتا اگر ہمارے اور کانیاں کے بیچ میں کسم سرائہ ہوتا کیا ہوتا۔ اگر ماں نے کبھی میرا بیاہ جنداں سے کرنے کا

نہ سوچا ہوتا کیا ہوتا کیا ہوتا کرتا سنگہ میرے ساتھ ساتھ تھا۔ دونوں کے جی میں چیتن کا نام تھا۔ دونوں کے جی میں اس کی یاد تھی۔ پر اس کے جی میں کوئی دکھ نہ تھا۔ یاد میں کبھی کبھی دل کو زندہ رکھنے اور تسلی دینے کے لئے ہوتی ہیں۔ یاد میں جی کی اداسی کو اپنے ساتھ بہا کر لے جاتی ہیں۔ دل زندہ لگنے لگتا ہے۔ جیسے اس کا سارا محل بہہ گیا۔ سیلاب کے ساتھ ساتھ کہیں دوسرے کنارے سے جان نکلا ہو۔

بڑے میدان میں پہنچ کر ہم سب گھوڑوں سے اتر پڑے۔ کہا روں نے ہماری چیزیں ہمارے ہاتھوں سے لے لیں اور صاف ستھری دریاں بکھا دیں۔ سب لوگ ایک دوسرے سے باتیں کر رہے تھے۔ آفر کو دیکھنے کے لئے حویلیوں کی چھتوں پر سوانیاں اور ٹیاریں تھی جوان ہوتی لڑکیوں سے الگ ہو کر گھڑی تھیں۔ چاروں طرف نوگ ہی لوگ تھے۔

ملینیاں ہونے لگیں تو میں نے کہا کہ تار سنگہ یار کیا ہی اچھا ہو جو ملینیاں نہ ہوں۔

کرتا سنگہ نے میری طرف بڑے تہرے تہرے گھورا۔ پھر جیسے اسے سمجھ آگئی ہو۔ اس نے میرے کنارے پر ہاتھ دھر کر کہا۔ زندگی میں بہت کچھ سہنا پڑتا ہے۔ سچن اس سے بھی کڑوا اور سخت جب تو نے چیتن کے بنا امر کا میا چا لیا ہے تو اب کیوں ڈرتا ہے۔ امر بھی تو چیتن کے بعد ہی پیدا ہوا تھا۔ ہے ہے بھئی کتنے سال ہو گئے ہیں۔ پر لگتا ہے جیسے کل کی بات ہو۔ چیتن تو مجھے یوں بھی نہیں لگتا کہ نہیں ہے۔ دروازہ کھڑکھڑ



کرے تو میں سوچتا ہوں اب جیتن اند آئے گا۔ میری ماں کو ست سری  
اکال کہے گا۔ پھر آنکھیں جھکا کر اس کے پاس پانڈتی بیٹھ جائے گا۔ میں ٹٹی  
کھاتا ہوں گا تو وہ ذرا ذرا دیر بعد ماں سے باتیں کرتے کرتے کہے گا یا راجدی  
کرنا۔ تو بھی کیا سوانیوں کی طرح چڑی کا چوگا کر رہا ہے۔ اوئے وہ سارے  
اکٹھے ہو گئے ہوں گے۔“

تو میں کیا کروں یا رہونے دے۔ اکٹھے ان کو بھلا تیرے میرے  
بنا بھی وہ کوئی بات کر سکتے ہیں۔

اور تو دیکھ دیر آج ہم اس کے بنا بیاہنے آگئے ہیں۔ بھلا دنیا  
کا کوئی کام رک بھی سکتا ہے۔ ہونے دے ملنیاں۔ خوش ہو آج تیرے  
پوت کا بیاہ ہے۔ اوئے یہ دن تو کسی بھاگو ان کو ہی دیکھنا ملتا ہے تیرا  
باپو سنتوک سنگھ کیا جانتا تھا کہ وہ مر جائے گا۔ بھادو دنیا بڑی ظالم  
جگہ ہے۔ تو تو امر کا باپ ہے آگے بڑھ کر بیٹھ۔

میں نے سر جھکا لیا اور درپوں پر بیٹھے لوگوں کی قطار میں ذرا آگے  
کھسک کر بیٹھ گیا۔ کرتا سنگھ میرے پیچھے تھا۔ ہم جو آتش بازی  
لانے تھے اس نے گاؤں میں لہر بہر کر دی۔ بڑی بہار تھی۔ چکروں  
میں آگ تھی۔ لہریا آگ اترتی ہوئی چنگاریاں تھیں۔ انار پٹا خے  
بڑی دھوم تھی۔ لوگ بڑی دور دور کھڑے تھے۔ بچے زور سے پکھٹے  
اناروں سے ڈر کر دور بھاگتے اور پھر شوق کے مارے آگے آجاتے  
خوشی سے چبھیں مارتی لڑکیاں۔ اور تالیاں بجاتے ذرا خدا سے لڑکے ہلکے

گرد تھے۔ بہت رونق تھی۔ لوگ امر کو بھول کر رنگ برنگی آگ کو دیکھنے میں لگے تھے۔ اور آگ بھی کھتی کہ بھولوں کی طرح کھلی ہوئی اور جھکتی ہوئی جب آتش بازی ختم ہوئی تو گھر میں زور زور سے ڈھولک بجنے لگی اور گھنٹوں کی جھنکار میں اور بھی جوش آ گیا۔

یہی ہیں۔ تو رضائیوں میں سے نئی روئی کی باس اٹھ اٹھ کر جا سو جس کی طرح ہمارے گرد گھومنے لگی۔ میری بہو کا باپ بہت دیر تک میری پائی کی طرف بیٹھا رہا اور باتیں کرتا رہا۔ اس کی آواز میں منت نہ تھی۔ پھر بھی وہ شان نہ تھی۔ وہ اگر بات نہیں کر رہا تھا۔ وہ گھڑی گھڑی اپنی مونچھوں کو مروڑ نہیں رہا تھا۔ سر سے رانیاں کا سب سے بڑا سرداران بان تو اس دالان سے باہر ہی چھوڑ آیا تھا۔ اس کی برادری کے اور لوگ بھی پہلے سے آئے بیٹھے تھے۔ اور اب چلے گئے تھے۔ کہا روں نے ہم میں سے ذرا بڑھوں کی ٹانگیں دبائیں جو ان لوط کے آمر کے گرد لکھے ہو رہے تھے۔

کرتار سنگھ نے ہولے سے کہا اس طرح ہم لوگ جین کے گرد بیٹھا کرتے تھے۔ "وہ ہم سب سے بڑے تھے۔ اور جین کی وجہ سے ہم سب تم سے ڈرتے تھے۔ اس لئے ہماری کھیلوں اور باتوں میں بس کبھی کبھی آئے ہو۔ میں نے کہا مجھے اتنا سکے سی کہا ملتا تھا۔ جین تو جب جی چاہتا کام چھوڑ کر کبڑی کے مقابلوں اور میلوں کھیلوں میں جا گھٹتا تھا۔ پر میں تو ساری کھینٹی باری کرتا تھا۔ پھر یہ بھی ٹھیک ہے میں تم سب سے

بڑا تھا۔ ہولے ہولے راگ اور شور سردی کی رات میں مدھم ہونے لگا  
 کرتا سنگہ نہ جانے کیا سوچ رہا تھا۔

اگر چیتن ہوتا..... اگر..... مگر کسم سراس ٹھنڈی رات  
 میں میرا غصہ اس کی بہادری کے مقابلے میں بہت ہی بلوان نکلا۔ اور وہ  
 غصہ بھی کہاں تھا وہ ساری پچھلی شکستوں کا ایک ڈھیر تھا۔ مجھے اس  
 کے مقابلے میں سدا ہار ملی ہے۔ اس سے ہمیشہ مات ہی کھانی ہے۔  
 بیس سال میں نے جس دکھ کو بھلانے میں لگائے ہیں۔ ایک ایک کر کے  
 بیس کہ میں اپنے آپ کو دھوکا دے سکوں۔ ماں کو دھوکا دے سکوں۔  
 چند آں کو دھوکا دے سکوں۔ اور انت میں مجھے معلوم تھا مجھے ہار مانی  
 پڑے گی۔ امر کو دیکھ کر مجھے وہ پل پل یاد آ رہا تھا۔ یوں لگتا تھا جیسے بیس  
 سال بعد میں گھر سے اپنے بیاہنے نکلا ہوں۔ یہ برات چیتن کی ہے۔ اس  
 نے سہرا لگایا ہے۔ اور وہی سر سے رانیاں آیا ہے۔ اکیلے مجھی کو نہیں  
 کرتا سنگہ کو بھی یاد آ رہا تھا۔ اور پھر مجھے لگا جیسے اور بہت دنوں یہ بات  
 چھپانہ سکوں گا۔ میرے دل نے کہا چیتن نہیں ہے۔ اور بیس سال گزر گئے  
 ہیں۔ بیس سال کی سردیاں اور گرمیاں۔ بیس سال کی برسائیں اور  
 پت جھڑ سارے میرے اوپر سے بیت گئے ہیں۔

میں نے اپنے دل سے کہا۔ جس زخم کو تم نے بہت محنت کر کے اتنے سالوں  
 میں بھرا ہے اب اسے پھر کیوں کریدو گے اور مان کو یہ بتانے سے فائدہ چندا  
 کو یہ کہنے سے کیا ملے گا۔ مجھتیں وقت کے ساتھ بڑے دکھ سے نئے سہارے

ڈھونڈ لیتی ہیں۔ اور نئے سہارے نہ بھی ڈھونڈیں تو اپنے آپ کو یا دوں میں  
 پیٹ کر سردیوں کی رات کہانی سننے والوں کی طرح چپ چاپ بیٹھ کر صرف  
 باہر کی ہوں ہاں میں حصہ لینا کافی سمجھتی ہیں۔ ماں کی دکھیا سنسی کو میں کیوں  
 رونے میں بدلوں۔ جند آں آج تک ہی سوال پوچھتی اور برے کی طرح چھید  
 کر کے دل میں اترنے والی نظریں کیوں حیران کروں؟ میرا دل پتھر کا ٹکڑا  
 تھا کہ اس کے ساتھ ٹکرا کر وہ ہر بار لوٹ آتی ہیں۔ اور کبھی پار نہیں پہنچ سکی  
 ہیں۔ جند آں کی نظریں پانی پر ڈولتی کشتی کی طرح کبھی کسی کنارے نہیں لگ  
 سکیں۔ ماں نے پتہ نہیں کن کن جتنوں سے دل کو صبر دیا ہوگا۔ آج وہ پوتے  
 کے بیاہ کی خوشی میں نئے کپڑے پہنے اپنے سفید بالوں کو سنوارے گینتوں  
 کے لمبے بولوں میں اپنے بول ملا رہی تھی۔ کیا اسے بھی یہ لگ رہا تھا کہ چیتن کی  
 برات چڑھ رہی ہے۔ اور نہادھو کر کیسری پگڑی باندھے وہی گھوڑی پر بیٹھا  
 ہے۔ ماں کے دل میں پتہ نہیں کیا کچھ ہوگا۔ اس نے مجھے اور جند آں کو ایک لفظ  
 بھی تو نہیں کہا۔

دل نے پھر کہا ایک سچ وہ بھی ہے جو تم اپنے آپ سے بولو گے تمہیں  
 بھی مرنا ہے، شمشان کی آگ میں راکھ ہوتا ہے۔ کیا تم اور کسی سے نہیں۔  
 کرتار سنگہ یہ نہ کہو گے کہ اس کی کھوج بیکار ہے۔

اور میں نے دل سے کہا۔ وہ بھیہ جو آج تک سوائے کرتار سنگہ کے  
 کسی کو معلوم نہیں ہو سکا میں اس سے سنوں گا۔ دل کے بند دروازے کھول کر  
 بیس سال پہلے کی تنہائی کو آزاد کر دوں گا۔ اس بھیہ کو کرتار سنگہ اور میں مل کر

ایک دوسرے سے کہیں گے میں نے امر کو بیاہ لیا ہے۔ امر اب جوان ہے خدا کی بیٹیوں کو وہ سنبھال لے گا۔ گھر کا کام، کھیتی اور برادری اب تو وہ سب کچھ دیکھ سکتا ہے۔ اب اگر جیتن کے بدلے مجھے پھانسی پر بھی چڑھنا پڑے تو میں ڈروں گا نہیں۔ آخر کس شے سے ڈروں؟

سالوں پہلے کا ایک بوجھ جو میرے دل پر سے اتر گیا۔ اور اس رات میں سویا تو میں نے سونے میں جیتن کو دیکھا۔ میری جان میں اس کے لئے جتنا پیار تھا وہ سارا برسائی تالے کی طرح امانڈ آیا تھا میں نے آگے ہو کر اسے گلے سے لگا لیا۔ اتنے سالوں سے اکٹھا ہوتا ہوا میل دھل کر کہیں نکل گیا۔ بیس سالوں پہلے میں نے اپنے کو اتنا ہلکا اور خوش جانا تھا۔ میں صاف دل سے کرتار سنگہ کی آنکھیں ڈال کر اس سے بات کر سکتا تھا۔ اس کے ہاتھ کے نیچے میرا دل اب کاپنے گا نہیں۔ جیسا ستر سے رانیاں کی طرف آتے ہوئے راہ میں کانپا تھا۔

کرتار سنگہ کا دل پتہ نہیں دیا تو ہے کہ نہیں۔ وہ مجھ سے اپنے دوست جیتن کا بھید کہے گا کہ نہیں۔ جانے وہ کیا بھید ہے؟ میں تو آج تک یہ سوچتا رہا ہوں کہ جیتن نے مجھ سے کوئی بھید نہیں چھپایا تھا۔ اس کی زندگی میں سوائے ایک بھید کے اور کچھ کبھی نہیں تھا۔ وہی بھید جو اس کا اور میرا تھا اور جو سدا ہمارے دلوں میں رہا۔ پر میں بڑا ہی نر دل تھا۔ اپنی جان سے پیارے جیتن کو کبھی اپنے اور اس بھید کے درمیان برواشت نہ کر سکا۔ ہر کسی کو اپنے دل کے مطابق برواشت ملتی ہے۔ پتہ نہیں اگر میں اس سے بات کرتا تو وہ

میرے اور جنڈاں کی راہ سے آپ ہی ہٹ جاتا۔ واہ گروہی جانے وہ کیا  
 بھید ہے جس کی خبر مجھے نہیں صرف کرتا رنگہ کو ہے۔ اس کھڑی مجھے لگا۔  
 جیسے کرتا رنگہ یونہی میرے اور چیتن کے یزح میں آ گیا ہے بھلا وہ کیا جانے؟  
 جنڈاں کی جوانی بھی اب ڈھل گئی ہے۔ جنڈاں کی جوانی بھی  
 کیا شے تھی؟ وہ آنکھ اٹھا کر میری طرف دیکھتی تو میں گھبرا جاتا۔ پر  
 اس کی نظر میں میرے لئے کبھی وہ پیار نہیں ہوا۔ چنڈاں نے اور  
 میں نے دو ان جان لوگوں کی طرح ایک ہی گھر میں رہ کر ساتھ ساتھ  
 وقت گزارا ہے۔ بچوں کو بڑا کیا ہے۔ امر کو جوان کیا ہے۔ لڑکیاں  
 بھی اب بیاہنے کے لائق ہو گئی ہیں۔ دو چار برس میں وہ تینوں بھی  
 اپنے اپنے گھروں کو چلی جائیں گی۔ جنڈاں کی بہو لے کر اب ہم گھر کو  
 پلٹ جائیں گے۔

جنڈاں کی بہو۔ ماں کی بہو۔ یہ چکر چلتا رہتا ہے۔ ایک کے بعد  
 دوسری نسل یوں پھیلتی ہے۔ جیسے درخت پر بنا کھٹکا کئے۔ بنا کوئی  
 آواز کئے نئی کونپلیں پرانے پتوں کی جگہ لے لیتی ہیں۔ یا جیسے راتیں  
 بدلتی ہیں۔ دوسری سویر ہم ڈولی لے کر اپنے گاؤں پلٹے۔ نہر تک گائی  
 ہوئی عورتیں ہمیں وداع کرنے آئیں۔ میری بہو کے باپ کی آنکھیں جھکی  
 جھکی تھیں جیسے ان میں منت ہو۔ اس کے ویرا امر کی گھوڑی کے ساتھ  
 ساتھ چل رہے تھے۔ امر کی ساس رورہی تھی۔ اور باجوں والے ادا اس  
 سروں میں دھیرے دھیرے وداع کے گیت بجا رہے تھے میں اور

کرتار سنگہ مٹھیاں بھر بھر کر بہو کی ڈولی پر سے روپے اور پیسے دار ہے  
تھے۔ دہن کو لے کر پلٹتی برات کی بھی کیا شان ہوتی ہے جیسے کسی دشمن  
کو ہرا کر اور خزانہ لے کر واپس آئیں۔ امر کی آنکھیں چمک رہی تھیں اور  
وہ گھوڑے پر اکر کر بیٹھا مجھے چتین لگتا تھا۔ کرتار سنگہ کا ہاتھ بار بار تھیلی  
میں سے نکلتا پیسوں کا جیسے مینہ برس رہا تھا۔ پتہ نہیں بہو کے جی میں کیا ہو  
جب میں جنڈاں کو بیاہ کر لایا ہوں تو پتہ نہیں اس کے جی میں کیا تھا۔ میں  
آج تک نہیں جان سکا۔ کہ اس کے جی میں کیا ہے۔ کوئی انسان بھی دوسرے  
انسان کے دل کی بات نہیں جان سکتا! یہ اکیلے رہنے کا کیسا دکھ ہے ہے  
داہ گرد۔ سچے رہ یہ زندگی بھی کیا ہے؟

اور آج سے بیس سال پہلے میں نے ایک جھوٹی تسلی اور ظاہری فتح  
کے لئے چتین کو کسم کسم میں سلا دیا تھا۔ براتیوں کے قدم راہ میں ہلکے پڑے  
تھے۔ جی بھر کر پی ہوئی شراب کا نشہ سردی کی تیز ہوا میں دوگنا ہو رہا تھا۔  
ڈولی کے ساتھ ساتھ امر اکیلا تھا اور کہار تھے۔ باقی جوان دو دو چار چار  
آگے پیچھے ہو کر زور زور سے ہنستے آرہے تھے۔ میں اور کرتار سنگہ دونوں  
چپ تھے۔ سارے راہ اس نے چتین کی بات نہیں کی۔ بھلائی ہوئی پرانی باتوں  
کو یاد کرنے سے کیا فائدہ۔

جب ہم گاؤں سے باہر پہنچے تو نہر کی پٹری پر میں نے اپنی ماں کو  
دوسری عورتوں سے الگ ہو کر کھڑے دیکھا۔ وہ دونوں ہاتھ آنکھوں پر  
کر کے دوبتے ہوئے سورج کی طرف منہ کئے روشنی سے بچتی ہوئی ہیں

دیکھ رہی تھی۔ جیسے کسی نئی آس کی طرف دیکھے۔ بادلوں کے بکھرے ہوئے  
 ٹکڑے درختوں کی ڈالیوں میں اٹکے ہوئے تھے اور شاخوں میں جھولتی ہوئی  
 سرخی ہوئے ہوئے زمین پر اتر رہی تھی جیسے چوری چوری اپنے قدم کہیں ٹکانا  
 چاہتی ہو۔ ہوا کے ساتھ ساتھ اترتی ہوئی لالی کارنگ دھرتی پر ڈول رہا تھا۔  
 جیسے پانی کی لہروں پر لمبے درختوں کے گرے ہوئے سائے بہتے جا رہے۔  
 راگوں کی چھوٹی چھوٹی تیزندی طوفان کی طرح ہر طرف سے ہمیں گھیر رہی تھی۔  
 گھر کے دروازے پر جنڈاں نے آرا اور بہو پر سے پانی وار کر پیا۔  
 اس شور اور خوشی کے سیلاب میں میں نے جنڈاں کے پیچھے کھڑی اپنی ماں  
 کو دیکھا۔ وہ چپ نہیں تھی پر اس کے چہرے پر ایک سایہ سا ایک پل کو آیا۔  
 کوئی نہ کسی کے دکھ کو بانٹ سکتا ہے اور نہ خوشی کو۔

پتہ نہیں ماں کے جی میں کتنی خوشیوں کا شمشان ہے۔ میرے دل پر  
 جیسے کسی نے زور سے چھری ماری ہو۔ ماں کے دن بیت چکے تھے۔ آرم  
 اور بہو پر سے پانی نہیں وار سکتی تھی۔

گاتی ہوئی عورتیں ہو کو گود میں بھر کر دہلیز سے اندر لائیں۔ جیسے کتنے  
 ہی ان گنت سالوں پہلے وہ جذراں کو اس دالان میں لائی تھیں۔ عورت  
 دھرتی کی طرح چپ چاپ کتنے دکھ سہتی ہے کیا کچھ بھولتی ہے۔ عورت ساری  
 زندگی کی ماں ہے جیسے دھرتی۔ ہولے کھسکتے سالوں میں اس کارنگ اور  
 روپ پھیکا پڑ جاتا ہے۔ وہ کتنا کچھ برداشت کرتی ہے۔ آدمی کے لئے جینے  
 میں رس اور رس میں نشہ پیدا کرتی ہے۔ ماں اور جنڈاں اور بہو اور



اس کے بعد آنے والی ہوئیں سب یہی کریں گی۔ میری اپنی بیٹیاں میں  
نے سوچا اپنا سر اس جو کھٹ پر رکھ دوں جس کے اندر لے کر ابھی وہ ہو کہ  
بھلا آئے ہیں۔

ساری لڑکیوں کے ہاتھ کی لکیریں ایسی ہی ہیں کہ تانے میں دو در لیس  
کا بانا پر دیا ہوتا ہے۔ مجھے نجوم جو نش پر کوئی اعتبار نہیں۔ پر ایک دفعہ گاؤں  
کی گلیوں میں ایک جوگی آیا تھا۔ کھلی رات تھی چاہے ماں کو یاد ہو نہ ہو پر مجھے  
یاد ہے۔ اس دن ساری گلی کی عورتوں نے جوگی کو بڑے آنگن میں بلایا تھا۔  
اور خوشی خوشی بیٹھی اپنے اپنے ہاتھ آگے کئے منہ ڈھانپنے کتنی ہی آئیں  
جی میں باندھے تھیں۔ جب جوگی سب کے ہاتھ دیکھ چکا تو جرحہ کا تہی ماں  
کو کہنے لگا۔ "بی بی تو بھی اپنی قسمت کا حال پوچھ۔" ماں نے آنکھیں اٹھائے بنا  
جواب دیا۔ "جوگی جی مجھے اپنی قسمت کا حال پتہ ہے میں پوچھ کر کیا کروں گی۔"  
جوگی نے کہا تھا۔ تو بہ کر بی بی آنے والے دن کا حال کسے پتہ ہو سکتا ہے۔ آگے  
تو سارا اندھیرا ہوتا ہے۔ ہم بھی علم کے زور سے صرف اٹکل کی بات کرتے  
ہیں۔ بی بی اندھیرے میں ٹامک ٹوئیاں مارتے ہیں۔ میں تجھ سے کوئی دھن  
دولت تو نہیں مانگتا کوئی دان نہیں لوں گا۔ اٹھ کے آئیں تیرا ہاتھ دیکھوں۔"  
ماں جب پھر بھی چپ رہی اور اپنی جگہ سے نہیں ہلی تو پاس بیٹھی  
سوانیوں میں سے ایک نے کہا "اس بے چاری کی کیا قسمت ہوگی جوگی جی۔"  
جو ان تھی تو سر پر سے سائیں اٹھ گیا۔ دو چھوٹے چھوٹے بچے ہیں کبھی گھر پہنچے  
تو شاید اس کے دن پھر میں اب تو مصیبت ہے۔"

جوگی نے پہلے میری طرف دیکھا اور پھر کہنے لگا۔ "یہ کا کا ہے نا

اس بی بی کا پوتہ"

ماں نے سر اٹھا کر پہلی بار جوگی کو دیکھا اور بولی ہاں جی یہ میرا پوتہ ہے۔ دعا کرو ماں کی زندگی لمبی ہو۔ جوگی نے آنکھیں بند کر کے کہا۔ "اے بی بی ہم نے کہہ دیا۔"

ماں کو جیسے بعد میں یاد آیا ہو کہنے لگی میرے چیتن کی بھی تو زندگی لمبی ہو جوگی جی۔

جوگی نے کہا پہلی بار ہی دونوں کا نام کیوں نہ لیا۔ تو نے ایک ہی کے لئے کیوں کہا تھا۔ واہ گرد کے دربار میں ہم گھڑی گھڑی ایک ہی آدمی کی عیسیٰ نہیں لے جا سکتے بی بی۔ تو چیتن کے لئے آپ ہی کہہ اب ہم نہیں کہہ سکتے۔ ماں چرخہ چھوڑ کر جوگی کے پاس آن بیٹھی اور اس کی منیتیں کرنے لگی۔ مگر جوگی نے پھر اس کی طرف آنکھ اٹھا کر نہیں دیکھا۔ چپکے سے اپنی گھڑی اٹھائی اور بڑے آنگن میں سے نکل گیا۔ ماں اپنا کلیجہ پکڑ کر وہیں زمین پر بیٹھ گئی۔ ماسیاں۔ چاچیاں سب اکٹھی تھیں کہنے لگیں۔ "نی بنتی واہ بھلا اتنی سی بات پر کیوں دل تھوڑا کرتی ہے۔ یہ تو سارا تماشا تھا۔ کبھی یہ بھی ہوا ہے کہ ایک گھڑی واہ گرد کا دربار ذرا دیر کے لئے کھلا رہے۔ اور پھر بند ہو جائے۔ جوگی تجھے ڈرانا چاہتا تھا۔ دو چار دن بعد پھر بھرا کرے گا اور تجھ سے چا دل۔ گڑ۔ روپے۔ کپڑا ملے گا۔ اور پھر چیتن کے لئے بھی لا اگر دسے عرض کرے گا۔ جو ان بہوؤں نے سہنس سہنس کر ماسی

بنتی کو تسلی دی۔ بات پرانی ہو گئی۔ ماں بھی اسے بھول گئی۔ وہ جوگی  
 پھر کبھی ہمارے گاؤں نہیں آیا۔ اس گلی میں سے نہیں گزرا۔ پہلے  
 چند دن تو ماں اس کی باٹ دیکھتی رہی پھر اسے تسلی ہو گئی۔ ہر  
 روز سادھو سنت گاؤں میں آتے ہیں۔ کوئی ان کی باتیں پتھر پر  
 لکیر ہو جاتی ہیں؟ پر مجھے وہ گھڑی آج تک یاد ہے۔

اب بھی عورتیں بہو کو گھیرے ہوئے ہیں۔ اور چھوٹی لڑکیاں بڑی  
 عورتوں کی ٹانگوں میں سے بہو ہو کر اور اچک اچک کر بہو کو دیکھ  
 رہی ہیں۔ بہاگ کے گیت ڈھولک کے ساتھ ساتھ اوپر اٹھتے جلتے  
 ہیں۔ اور چنداں اندر باہر آ جا رہی ہے۔ میں سوچ رہا ہوں کوئی گھڑی سیسی  
 ہوتی ہے۔ کیا واہ گرو کا دربار کبھی کبھی کھلتا ہے؟ اگر اس دن اپنے  
 چرخے کو چھوڑ کر ماں جوگی کے پاس آ بیٹھتی اور میرے ساتھ ساتھ جین  
 کے لئے بھی جوگی سے کہتی تو آج جین بھی ہمارے ساتھ ساتھ سر  
 سے رانیاں سے لوٹتا میں اور کرتار سنگہ اتنے چپ چپ نہ ہوتے  
 جیسے دونوں کے دلوں میں بھید ہوں۔

ماں کو کیا پتہ تھا اس کی قسمت کیسی ہے۔ جوگی نے ٹھیک ہی  
 تو کہا تھا۔ ہم سب اندھیرے میں ٹامک ٹوٹیاں مارتے ہیں۔  
 میں نے اتنے برسوں سیاہ کالی رات میں سفر کیا ہے۔ دن  
 کی روشنی میں میں اور کرتار سنگہ اکٹھے دیکھیں گے۔ جب میں نے  
 پھر ماں کو دیکھا تو وہ اندر کے دالان میں چند ماں کے پاس گھڑی

ہو کے جوڑے ہاتھ میں پکڑ کر آنکھوں کے پاس کر کے غور سے دیکھ رہی  
کھٹی میں باہر چلا آیا۔

جب جی میں کوئی بھید ہو تو دل بھرا بھرا لگتا ہے۔ بوجھل سا  
کبھی کبھی تو یہ بوجھ اتنا ہوتا ہے۔ مانو جی کہ پیس کر رکھ دے گا۔ اگر تم  
دو گھڑیاں اور اسے کسی کو نہیں بتاؤ گے۔ تو اس کے بوجھ سے ٹوٹ  
جاؤ گے۔ برسات میں گیلی دیوار کی طرح بیٹھ جاؤ گے۔ امر کے بیاہ کے  
بعد جب میں نے کرتار سنگھ کو ڈھونڈنا چاہا۔ تو وہ مجھے نہ ملا۔ وہ پاس والے  
گاؤں میں رہتا تھا۔ اور اس کے بھی بہت دشمن تھے۔ بات کا سچا قول  
کا پکا، یاروں کا یار سہنس کر دلوں کو موہ لینے والا کرتار سنگھ یونہی کسی  
نہ کسی مقدمے میں پھنسا رہتا تھا۔ اس دن جب میں گھر سے یہ سوچ کر  
گیا کہ کرتار سنگھ کے پاس جاؤں گا۔ تو اپنا دل ہلکا کر کے آؤں گا۔ چاہے  
وہ مجھے پولیس میں دے دے چاہے نہ دے۔ تو کرتار سنگھ گھر پر  
نہیں تھا۔ میں نے کھلے دروازے کے ایک طرف گھوڑی سے اتر کر  
جب کرتار سنگھ کو آواز دی تو اس کی ماں باہر آئی۔

اس کی ماں نے مجھے پہلے کبھی دیکھا تھا۔ کرتار سنگھ یوں بھی چیتن  
کا یار تھا، پھر چیتن کے مرنے کے بعد سے بنا کسی سبب کے ہم دونوں  
کا آنا جانا بند ہو گیا، اپنا گاؤں ہو تو ہر کسی سے سیر اور باری کی بات  
چلتی رہتی ہے۔ پھر میرا تو کرتار سے کبھی جھگڑا بھی نہیں ہوئی سال تک  
میں نہ کبھی سہنس کر اُسے دیکھتا اور نہ وہ مجھ سے سوائے ست سری

اکال کے کوئی بات کرتا، رت کے میلوں پر وہ اپنے گاؤں کے جوانوں  
اور یاروں کے ساتھ ہوتا اور میں اپنی برادری کے لوگوں اور یاروں  
کے ساتھ۔

میں نے کہا ماسی کرتا سنگھ کہاں ہے، تو ماسی نے غور سے میری  
طرف دیکھا۔ اور پھر کہنے لگی تو کسی دوسری جگہ سے آیا لگتا ہے۔ بھادو  
اندرا جاؤ۔ اور گھڑی چیتن کرستی پانی پی کر تار سنگھ تو سویر کا کچھری  
گیا ابھی تک نہیں لوٹا۔ یہ بھی نہیں پتہ کہ کب آئے۔ اگر کوئی کام کہنے  
والا ہے تو مجھے کہہ دے، اگر نہیں تو اندرا جا دم لے کر جانا۔

جب میں نے اسے کہا کہ میں چیتن کا بھائی اور ریتے والا کا پولا  
تو اس نے اپنا ہاتھ اونچا کر کے میرے سر پر پیار دیا، پھر بولی "ویر  
میں نے تجھے اس سے پہلے کبھی دیکھا نہیں، پر چیتن تو مجھے کرتا سنگھ سے  
زیادہ پیارا تھا، وہ تو میرے کرتارے کا پکٹا یار تھا، دونوں میں بڑی  
پریت تھی، کیا اونچا لمبا اور سونہا جوان تھا۔ اسے تو دیکھنے والوں کی  
نظر ہی کھا گئی۔ سنا تیری ماں کا کیا حال ہے۔ سنا ہے تو نے اپنے  
پوت کا بیاہ بھی کر لیا ہے، ہائے ہائے کتنے سال ہو گئے۔ زمانہ کتنی جلدی  
گذرتا ہے۔ پر مجھے تو چیتن پوں یاد ہے، جیسے یہ ساری کل کی بات ہو۔  
میں نے بولے سے کہا وہ کسی کو بھولنے والا نہیں تھا ماسی، وہ  
تو نگ تھا نگ۔

ماسی نے کہا۔ نگ بھی ایسا کہ کیا کہنے۔ اس طرح کے پوت کوئی

روز روز پیدا ہوتے ہیں۔ پر بھاؤ و تواند آجاتا۔ یہ دروازے کے  
سامنے کھڑی میں تجھ۔ کیا باتیں کر رہی ہوں۔ تو کوئی نہیں ہے۔ اپنے  
چیتن کا بھائی ہے۔

ماسی نے بڑے سے پھانک کا دروازہ کھول دیا اور میں گھوڑی  
کی باگ پکڑے پکڑے اندر آ گیا۔ لگام اٹکا کر میں نے کھیس کو گرد جھاڑنے  
کے لئے جوتوں پر مارا پھر کھانس کر گلہ صاف کیا اور گردن پیچی کے ماسی  
کے پیچھے پیچھے اندر چلا گیا۔

والان میں جا کر ماسی نے کہا "بھوت اس بڑے پلنگ پر بیٹھ  
جانی کڑیے ہر نام کو ذرا جلدی سے چائے پکا کر لا، اچھی گرم گرم ہو۔"  
اس نے وہیں سے آواز دی۔

والان کے بڑے دروازے کی رنگین چولیس کڑی بولیں۔ پھر  
ایک ٹیوار نے ایک پٹ کھول کر اندر جھانکا اور دیکھ کر پلٹنے لگی تو  
ماسی نے کہا، کڑیے ادھر آ جا کیوں مڑ رہی ہے۔ ست سری اکال کر یہ توتیرا  
تایا لگتا ہے۔ یہ کرتار سنگ کی بڑی لڑکی ہے۔" ماسی نے میری طرف دیکھ کر کہا۔  
میں نے اٹھ کر لڑکی کے سر پر پیار دیا۔ اگر چیتن زندہ ہوتا تو اس کی  
لڑکی بھی اس لڑکی کی ہم عمر ہوتی۔

میں نے کہا ماسی میں کچھ نہیں پٹوں گا۔ آج تو میں بڑے ضروری کام  
سے کرتار سنگ سے ملنے آیا تھا، اگر یہ بھی پتہ ہو کہ وہ کب تک واپس آئیگا۔  
تو میں یہاں ٹھہر جاؤں۔

ماسی نے کہا پوت بستی گھروں سے کوئی بنا کھلے پئے کیسے چلا جائے  
تو بھی تو اندھیر کرتا ہے اور پھر چلے تو پانی ہوتی ہے کونسا اٹکی رہتی ہے  
جانی کرٹے ماں کو کہہ ذرا فٹا فٹ چلے بنا دے۔

لڑکی آدھے پٹ میں سے ہوا کی طرح گذر کر باہر چلی گئی۔

ماسی کہنے لگی، چیتن جیتا ہوتا تو اس کی بھی اب جوان اولاد ہوتی  
پر ویر قسمت کے ساتھ کون ٹکرے سکتا ہے، کتنی اچانک، اس کی موت  
ہوئی ہے۔ مجھے تو اس کے مر جانے کا سن کر یقین نہیں آتا تھا، اس سے  
پہلی شام وہ یہاں آیا تھا۔ کرتا رنگہ اور وہ رات گئے تک پہلے وہ  
آنکھن میں بیٹھے رہے۔ ہولے ہولے کچھ باتیں کرتے رہے پھر چیتن اکیلا ہی  
چلا گیا۔ جانے سے پہلے وہ مجھے ضرور مل کر جایا کرتا تھا، پر اس نے اس دن  
مجھے کچھ بھی نہ کہا۔ میں ہی سوچتی رہی کہ یہاں کہیں گیا ہو گا، ابھی پلٹ کر آئے گا۔  
پر جب وہ دیر تک نہ آیا تو میں نے آواز دے کر کہا۔ کرتا رے تو کیا کر رہا  
ہے، چیتن چلا گیا ہے؟

کرتا رے نے کہا ماں اُسے تو گئے بڑی دیر ہو گئی ہے۔

پتہ نہیں کیوں یہ سن کر ایسے لگا جیسے کسی نے زور سے مڑکا میری  
چھاتی پر مارا ہو۔ میں نے اُسے پھر کہا، دے آج تو وہ بل کر بھی نہیں گیا کیا  
بات ہے۔؟

تو کرتا رے نے کہا "ماں اُسے بڑا ضروری کام تھا چلا گیا۔"  
اس رات میں نے کرتا رے کو بڑا بے چین دیکھا۔ وہ گھڑی گھڑی اٹھتا

پھر تار دروازے کی طرف دیکھا پھر لیٹ جانا کوئی پر رات گئے میری آنکھ کھلی تو میں نے دیکھا کھیس کی بکلی مارے وہ کہیں جانے کی تیاری کر رہا ہے میں نے پوچھا "وے کا کا اس وقت کہاں جائے گا تو کہنے لگا " ماں پتہ نہیں کیوں میرا جی اڑ رہا ہے۔ واہ گرو خیر کرے چیتن نے تو واپس آنا تھا، اُسے کیا ہوا ہے؟ میں اُسے دیکھنے جا رہا ہوں۔

پتہ نہیں پوت اگر میں اُس وقت کرتارے کو جانے دیتی تو شاید چیتن نہ مرنا۔ گھڑی بھی ہوا کا جھونکا ہے گزر جائے تو گذری جاتی ہے وہ گھڑی میرے ہاتھ نہیں آتی پوت، آج بیس سال ہو گئے ہیں، میں ہاتھ ملتی ہوں اور کہتی ہیں کہ اگر کرتارے کو اس وقت نہ روکتی تو آج چیتن زندہ ہوتا۔ کبھی کبھی میں تو سوچتی ہوں چیتن کے مرنے کی ذمہ داری میرے سر پر ہے، اُس وقت نہ پوچھ پوت میرا کیا حال ہوتا ہے۔ بس تو اس طرح سوچ لے میری چھاتی پر پتھر دھرا رہتا ہے۔ میں نے گوردوارے میں جا کر گرنٹھ کے سامنے رو رو کر ادا اس کی ہے پر پتھر وہیں ہے " اور باسی نے اپنے سینے پر ہاتھ مارا۔

میں چپ چاپ بیٹھا تھا، میں تو کچھ سوچ بھی نہیں سکتا تھا۔ ماسی نے تھوڑی دیر کے بعد کہا۔ پوت رت کرے بازو ہر ایک کے سلامت رہیں۔ تیرا باپو مر گیا تھا تو تیری ماں کو اتنا رنج نہیں ہوگا۔ پر چیتن، ہیرے کی لگنی تھا وہ تو میرے آنگن میں آتا تو یوں لگتا جیسے سو آدمی آئے ہوئے ہیں، اور اتنے سالوں میں جب میں اُسے نہیں



بھلا سکی تو تیری ماں نے اُسے کیسے بھلایا ہوگا۔ اولاد اولاد میں بھی بڑا فرق  
ہوتا ہے۔ کسی سے زیادہ پیار ہوتا ہے اور کسی سے کم۔

مالان کی طرف سے کھلے پٹ میں سے کرتا رنگ کی لڑکی چائے کی  
باٹی اٹھائے ہوئے ہوئے چلتی میری طرف آئی۔ ماسی نے اٹھ کر باٹی  
کو جلدی سے پکڑ لیا اور کہنے لگی "ویر بڑی گرم چائے ہے تو ذرا اپنے پرے  
سے اسے پکڑ لے، میں تیرے لئے پنہری لاؤں۔"

میں نے باٹی پکڑنے کے لئے ہاتھ بڑھایا تو یوں لگتا تھا بائیں  
لوہے کی ہیں اور اٹھیں گی نہیں۔

ماسی مجھے رنگین پائیوں والے بڑے سارے نواری پلنگ پر اکیلا بیٹھا  
چھوڑ کر آپ بعل والی کو ٹھہری میں پنہری لینے چلی گئی۔ چھوٹی سی کھڑکی دوسرے  
آنکھ میں کھلتی تھی۔ جامن۔ امرود اور آم کے بوٹوں کی باس اندر آرہی تھی۔  
درختوں کا رنگ بڑا نکھرا ہوا اور گہرا تھا، جیسے کسی سوانی نے انہیں بڑے  
ہی چاؤ سے رنگا ہو۔ سفید رنگ کی لمبی گردنوں والی بطنیں اپنے بھدے  
پاؤں زور زور سے ہارتی ایک دوسرے کے چھپے کپس کپس کر کے بھاگ  
رہی تھیں اور شور کر رہی تھیں۔

ماسی کے ساتھ ہی باہر سے کرتا رنگ آگیا۔ میں نے باٹی پلنگ  
کی پائنتی رکھ دی اور اٹھ کر اس کے گلے لگا گیا۔ کرتا رنگ کو سینے  
سے لگا کر مجھے لگتا تھا۔ میں بنیں سال بعد گھومتا گھومتا کہیں اسی  
طرف آنکلا ہوں جہاں چیتن ہے۔ اُس کی خوشبو ہے۔ اس گھر میں تو چیتن

کا نام ہمارے گھر سے بھی زیادہ لیا جاتا تھا، وہاں چیتن کو یاد کرنے والا  
 کون تھا؟ میں — میں نے تو کبھی بھولے سے بھی ماں کے سامنے اس  
 کا نام نہیں لیا تھا، میں تو آپ چور تھا، اپنے سے آپ شرمندہ، بھلا میں  
 چیتن کا نام کیسے لے سکتا تھا؟

کرتار سنگھ نے کہا بہت اچھا کیا بھاؤ و تم آگے، ورنہ میں تو آپ رہتے  
 والا جاتا۔ امر کے بیاہ کے بعد سے آکر ایک بڑا لٹا سا مقدمہ پڑ گیا ہے۔ بس  
 ہر روز بڑے شہر کے چکروں میں لگا آہی نہ سکا۔ اور سناؤ گھر میں تو سب  
 خیر سکھ ہے، بہو کیسی ہے؟ میکے چلی گئی ہوگی۔ بھا بھئی کا کیا حال ہے۔ امر  
 تو راضی خوشی ہے؟

ماسی نے کہا "دے کا کا سے چار تو پینے دے، ٹھنڈی ہو رہی ہے۔  
 خیر سکھ کی خبر بیٹھ کر پوچھ لے۔"

کرتار سنگھ نے کہا اوہو مجھے تو یاد ہی نہیں رہا کہ بھاؤ و چائے پی رہا تھا۔  
 چل بھاؤ و تو چائے پی میں ذرا منہ پر پانی کا چھینٹا مارا اور وہ دالان کی طرف  
 کھلنے والے رنگین دروازے کو پورا کھول کر باہر چلا گیا، اس کی بیوی لمبا سا گھونٹ  
 کاڑھے جوٹھے کے پاس بیٹھی تھی، دوسری طرف ایک اور بیوی سی ہو برتن  
 مانجھ رہی تھی۔ کھٹولی پر بچہ سو رہا تھا۔ اور وہ بڑی لڑکی کروٹیا ہاتھ میں لئے  
 گولا بغل میں دبائے سیرینز ناٹھ مارتی بس بن رہی تھی کبھی کبھی ننگے پوٹے کو ہاتھ  
 سے ہٹا سا جھکا دے دیتی۔ کرتار سنگھ باہر گیا ہے تو اس کی بیوی نے اٹھ کر اس  
 کے منہ دھونے کے لئے پانی کا کنڈا بھر کر اینٹوں کے بنے ایک چمکے پر رکھ دیا،

ماسی نے کہا اے بھادو یہ پنخیری کھا، یہ پنخیری چیتن کو بڑی اچھی لگتی  
 تھی، کہا کرتا تھا، ماسی بس میں تو تیرے ہاتھ کی بنی پنخیری کھا کر خوش ہوتا  
 ہوں۔ زیادہ میٹھا بھی نہ ہو۔ زیادہ بھوئی ہوئی نہ ہو، پہلے تو کرتا رہے کہ وہ  
 میٹھی چیزیں پسند نہ تھیں پر چیتن کے بعد سے وہ بھی اس پر بڑا سمجھ گیا ہے۔  
 میں تو اب سردیوں میں دو تین دفعہ یہ پنخیری بناتی ہوں، اگر کھ تو بس پانگلوں  
 کی طرح اسے کھاتا ہے۔ روٹی نہ کھائے پر پنخیری ضرور کھائے گا، پر ویرا اس کی  
 تعریف کرنے والا سوائے چیتن کے کوئی نہیں۔ وہ تو میرے سو کام کر دیتا  
 تھا میرا بیلنا بگڑ جاتا تو منٹوں میں ٹھیک کر دیتا، مجھے تو وہ اپنا پوت لگتا تھا۔  
 ماسی ماسی کہتے اس کا منہ خشک ہوتا تھا، کرتا رہے کے باپو سے تو یوں  
 اس کی یاری تھی۔ بڑی بڑی قسمت تھی وہ مر گیا۔ ساری بات تو یہ ہے کہ آج  
 تک پتہ ہی نہیں چل سکا کہ اُسے کس جوان نے مارا ہے۔ وہ کسی سے مات نہیں  
 کھا سکتا تھا۔ اس کی تو نظر میں بڑا ابل تھا، کسی کو ایک دفعہ دیکھ لے یہ کافی  
 تھا۔ کرتا سنگہ اندر آیا تو کہنے لگا "ماں چیتن کی باتیں کر رہی ہو گی۔ بھادو یہ تو  
 آج تک روٹی ہے، پہلے پہل تو تہواروں کے دنوں رو یا کرتی تھی۔ ہولے ہولے  
 اُسے صبر آ گیا ہے، پھر بھی یاد کر کے بڑی بے چین ہو جاتی ہے۔"  
 ہم تینوں چپ تھے، چائے کے گھونٹ میرے حلق میں آگ کی طرح  
 لگتے تھے، میرے سینے میں چتا جل رہی تھی۔ میں چیتن کا بھادو تھا، اُس  
 کا ماں جایا تھا اُسے چائے والا تھا۔ میرا تو وہ بڑا لحاظ کرتا تھا، اُس نے  
 کبھی زور سے بات نہ کی تھی۔ پر ماں کے کسے گانیاں جانے پر تیار جو ہوا ہے

تو پھر میرا اس کا دل نہ مل سکا۔

کرتار سنگہ نے کہا بھادو سب سے بڑا دکھ یہ ہے کہ انسان بھول نہیں سکتا۔  
 ماسی نے کہا "بھولنے والی بات کو انسان بھول بھی جانتا ہے۔ نت  
 روز کی دشمنیاں، مقدمے بازیاں کتنا کچھ ہوتا ہے۔ اگر آدمی ہر شخص کو یاد رکھے  
 تو دماغ کیا ہو جائے، پر کا کا کلموت تو ایسی شے نہیں کہ اس کو بھلایا جاسکے۔  
 ہر خوشی کے موقع پر رنج نیا ہو جاتا ہے جو نہیں ہوتے ان کی یاد آتی ہے۔  
 تب پتہ چلتا ہے کہ جنہیں ہم بھولے رہے وہ ہمارے پاس ہی تھے، ہمارے  
 دل میں، ہماری آتما میں ہمارے گرو۔"

کرتار سنگہ نے کہا "ماں کچھ نہ پوچھو۔ آمر کے بیاہ پر وہ کتنا یاد آیا ہے۔  
 تو نے تو آمر کو دیکھا نہیں نا، بس یوں جان کہ عین بہ عین چیتن ہے، سنتا ہے  
 تو لگتا ہے، اتنے سالوں بعد اسی طرح جو ان کا جو ان کہیں سے وہی آکر سامنے  
 کھڑا ہو گیا ہے۔ بات کرتے ہوئے اسی طرح اس کے ہونٹوں کے کناروں  
 پر ذرا ذرا اسی مسکان رہتی ہے، دوسرے کے کندھے پر ہاتھ رکھ کر یا کہتا ہے  
 میرا دل گلے میں آن دھڑکتا ہے چیتن کی مورت ہے وہ تو۔"

ماسی نے کہا "بھادو تو نے تو ہمیں اس کے بیاہ پر بلایا ہی نہیں۔ پر رب  
 اصل خیر رکھے، جتنا رہے، پھر کبھی اسے دیکھ لیں گے۔"

آنکن میں سے کسی کے کھانسنے کی آواز آئی تو ماسی نے کہا "یو گرو مکھ  
 بھی آگیا ہے، میں ذرا اس کا پتہ لوں۔ سویرے سے اس کا جی اچھا نہیں ہے۔  
 تم دونوں باتیں کرو۔ اور ماسی جاتے ہوئے بالان کی طرف کھلنے والا دروازہ

بند کر کے چلی گئی۔

کرتار سنگھ نے کہا "بھادو بڑا ہی مشکل مقدمہ ہے اور آ بھی ایسے ہی پڑا ہے۔ وہ اپنا کیر سنگھ ہے نا، اس کے بھتیجے کو کسی نے شہر جاتے راہ میں پکڑ لیا اور مارا جان تو پتہ کئی پر بڑی بڑی طرح کی حالت ہوئی ہے۔ اب یار کیر سنگھ کی اور میری دشمنی بڑی پرانی ہے۔ ایک بار کھیتوں کے کناروں پر جھگڑا ہو گیا تھا۔ تب سے اب تک بول چال بند ہے۔ پیر اپنی جگہ ہے اور بھتیجا اپنی جگہ، اس نے لوگوں کے ساتھ میرا نام بھی یونہی تھا منے پولیس میں لکھوا دیا ہے۔ تھانیدار اپنا پرانا یار ہے۔ اس نے کہا تو ہے کہ ایسی بات کوئی نہیں پر فکر تو پھر بھی ہونا ہی ہے۔ ماں کو میں نے بتایا نہیں، ناحق فکر کرے گی۔ آج کل تو لوگ یونہی بات بات پر دوسروں کے سر قتل لگا دیتے ہیں۔ یار دوسرے آدمی کو جان سے مارنا، کوئی ایسی ویسی بات ہے، بڑے دل گردے کا کام ہوتا ہے۔ اپنا بھی آدھا حصہ ساتھ مر جاتا ہے۔ کیوں بھادو۔ مگر میں نے اس کی بات کا کوئی جواب دینے کے بجائے پوچھا، کیر سنگھ کی اور تمہاری دشمنی کتنی پرانی ہے۔ کرتار سنگھ نے کہا۔ ویر دشمنی چاہے کتنی بھی پرانی ہو پر کوئی جان سے تو نہیں مار دیتا نا۔ ہوا کبھی جھگڑا بڑے چار کھالیں اور چار ماریں۔ آدمی کی جان تو بڑی عجیب شے ہے۔ اس کا کیا مول ہے، میں تو کتنے بھی غصے میں ہوں پر جان سے مار دینے کے خلاف ہوں، چاہے مجھے کمزور دل کہو چاہے جو تم ٹھیک سوچو۔

میرا دل زور زور سے دھڑک رہا تھا۔ میں نے کہا کہ کرتار سنگھ انسان

کو اپنے پر اختیار کب ہے۔ جو کچھ کر داتا ہے۔ رت، آپ بیچ میں ہو کر داتا ہے۔  
 کرتا سنگ زور سے ہنس پڑا اور کہنے لگا۔ یا رت کہاں۔ ان ساری باتوں میں  
 دخل دینے آجاتا ہے۔ یہ سامنے ایک ڈاجا رہا ہے۔ تمہیں غصہ آئے اور تم اسے  
 اپنے پاؤں کے نیچے سرمہ بنا دو اور پھر کہو کہ رت کا حکم تھا، میں تو آپ کی بات نہیں مانتا۔  
 میں نے کہا اگر میں آج تمہیں ایسی بات سنا دوں تو میں تم سے بہت کچھ  
 کہنے آیا ہوں کرتا سنگ نے مجھے حیران ہو کر دیکھا اور کہنے لگا، آؤ پھر حویلی  
 میں چل بیٹھیں۔ آرام سے بات کریں گے۔

راستے میں ہم دونوں میں سے کوئی بھی نہ بولا کرتا سنگ حیران تھا کہ  
 میں آخر اسے کیا کہنے والا ہوں اور میں اچھی بُری یادوں میں لیٹا۔ یوں لگتا  
 تھا، جیسی اپنی آخری گھڑی تک آگیا ہوں۔ یہ ہوا جو میرے گرد ہے  
 اب میرے بدن کو چھو رہی ہے۔ اس گھڑی کے بعد بند ہو جائے گی اور  
 میں اس باس کو پھر نہ سوتلکھ سکوں گا۔ اپنے پیار کے مارے میری آنکھوں  
 میں آنسو آگئے۔ میں نے سدا اپنے آپ سے پیار کیا ہے۔ جیتن سے نہیں، آخر  
 سے نہیں، اپنے آپ سے، اس آخری گھڑی میں یہ بحث نہیں کرنا چاہتا  
 تھا کہ میں کرتا سنگ سے وہ بات کہوں کہ نہیں۔ پھر بھی ان جانا سا ایک خوف تھا۔  
 جو میرے گھومتے ہوئے سر میں کبھی ادھر جاتا، کبھی ادھر۔ کرتا سنگ نے لکھا کہ  
 کہ وہ گھر چلا جائے۔ حویلی میں ہم دونوں اکیلے تھے۔ مجھ سے بیٹھا نہیں جاتا تھا۔  
 پیپل کے پتوں پر سرکتی دھوپ ملتی ہوئی جان پڑتی تھی اور ٹھنڈی ہوا  
 میں ایک ہلک سی تھی، میں بجھرے میں بند جانور کی طرح بے چین سا

کبھی کرتا سنگہ کے قریب آکر کھڑا ہو جاتا اور کبھی آنگن میں گھومتے گھومتے میرا  
دل آگ کا انگارہ لگ رہا تھا۔ جو میرا سینہ جلا رہا ہو۔ میرے ہاتھ پاؤں میں  
سے بھاپ اٹھ رہی تھی۔ پتہ نہیں چنگاریاں سی کیوں اڑ رہی تھیں، میں  
آنکھوں کو مل رہا تھا۔ دیواروں پر اپنے پردوں میں جو بچیں دیے ہوئے ہوئے  
کو تر مجھے مرے ہوئے لگتے تھے اور شہد کی بھن بھن کر کے ہوا کے ساتھ ساتھ  
اڑتی نکھیاں مجھے آگ کی چنگاری لگتی تھیں۔

کرتا سنگہ نے اندر سے شراب کی بوتل لا کر پلنگ پر رکھ دی پھر کہیں  
سے شیشے کے دو گلاس نکال لایا اور انہیں بھرتے ہوئے لگے لگا، بھاؤ اپنے  
منہ کو تو وہ ولایتی شراب دارو کی طرح لگتی ہے۔ اس کا سواد اپنی زبان پر نہیں  
اُبھرتا، یار میں یہ شراب آج ہی لایا ہوں۔ کبھی قسم سے بڑی تیز ہے یوں  
چٹکیوں میں نشہ چڑھتا ہے، ذرا پی کر تو دیکھو ویرا ایک دفعہ سرور آجائے گا۔  
میں نے کہا نہیں کرتا سنگہ میں آج نشہ کرنے نہیں آیا، بھاؤ وہیں تو تیرے  
پاس ایک کام سے آیا ہوں۔ ایک خاص بات کہنے کے لئے۔ بیس سال پہلے  
کا ایک بوجھ اتارنے۔

کرتا سنگہ نے گلاس زبردستی میرے ہاتھ میں دیتے ہوئے کہا، ویر تو  
بنا ڈر کے اپنے سارے بوجھ میرے سر پر رکھ دیتا، پر یہ تو پی لے۔

میں نے گلاس اس کے ہاتھ سے لیکر ایک ہی سانس میں چڑھا لیا اور خالی  
گلاس کو پلنگ پر پھینک دیا۔ میری سرد ہوتی رگوں کی آگ میں گرمی مل گئی۔ میرا  
ڈوبتا ہوا دل ابھرنے لگا، جیسے پانی کے لاش تیرتی پھوے۔ میرے اندر

ساری مری ہوئی بھلائی ہوئی باتیں ابھرتی آتی تھیں۔ ایسی دلیلی بشراب میں پتہ نہیں کیا تھا۔

کرتار سنگہ چسکی بے کر گھونٹ گھونٹ پی رہا تھا اور میری طرف دیکھ نہیں رہا تھا، شاید وہ چٹین کو یاد کر رہا تھا، یا شاید وہ میرے بولنے کا انتظار کر رہا تھا۔ یا ہو سکتا ہے وہ صرف شراب کا مزہ لے رہا ہو۔ اس کے چہرہ پر کوئی سوچ نہ تھی۔ اس کا ذہن جلنے خالی تھا، مجھے سمجھ نہیں آرہی تھی کہ میں بات کیسے شروع کروں۔ بیس سال کی دبی ہوئی ہمت بڑی درد بھری کوشش کر کے بوجھ تلے سے نکل رہی تھی کچلی ہوئی۔ بگڑی ہوئی لاش کی طرح سے میں نے کرتار سنگہ سے کہا، کیوں کرتار تو مجھے کیسا سمجھتا ہے۔

اس نے اپنے گلاس پر سے بہت بولے بولے نظریں اٹھائیں اور میری طرف دیکھتا رہا۔ اس نے میری بات کا جواب ایک دم نہیں دیا۔ پھر اپنا سر ہلا کر کہنے لگا، تم مجھ سے کیوں پوچھتے ہو؟

میں نے کہا "ساری بات ہی یہی ہے کہ تم جس طرح کا مجھے سمجھو گے۔ کرتار سنگہ نے کہا "بھادو اس سے کیا فرق پڑتا ہے کہ میں تمہیں کیسا سمجھتا ہوں۔ اس سے کوئی فرق نہیں پڑتا، بھادو بات تو وہ ہے جو تم اپنے آپ کو جانتے ہو۔ آدمی ساری دنیا سے دھوکا کر سکتا ہے پر اپنے آپ سے نہیں۔ انسان ساری دنیا کی آنکھوں میں دھول ڈال سکتا ہے، پر اپنی آنکھوں میں نہیں، دیر میرے سمجھنے اور نہ سمجھنے سے کیا ہوتا ہے، ہو سکتا ہے میں تمہیں بہت اچھا کرم دھرم والا نیک قول کا پکا جانوں اور تم ایسے نہ ہو، پھر تمہیں میری



یہ باتیں کوئی سُکھ نہیں دے سکتیں۔ اٹھا دکھ ہوتا ہے جو سوتے جلتے کسی گھڑی بھی چین نہیں لینے دیتا۔ آدمی دوسرے کو مار کر اس کی لاش کو چھپا سکتا ہے۔ پر اپنا آپ تو مرا ہوا بھی اپنی نظروں سے نہیں چھپ سکتا۔ کیوں بھادو۔ کیا میں غلط کہہ رہا ہوں۔

دل کی تیز دھڑکن کے مارے مجھ سے بولا نہیں گیا، میرے منہ میں راکھ کا مزہ تھا۔ میں ہی نیچے کسی پاتال میں دو بتا جا رہا تھا۔

کرتار سنگھ نے پھر کہا بھادو، تو مجھ سے پوچھتا ہے کہ میں تجھے کیسا سمجھتا ہوں۔ رت رت کر میں تجھے کیسا سمجھ سکتا ہوں بھلا، کسی کی کیا ہستی ہے کہ دوسرے کو سمجھ سکے۔ میری نظروں میں تو تو میرا صاحب ہے۔ چیتن کا بھائی ہے۔ اور بڑا بھلا آدمی ہے۔

”میں نے کہا“ اگر تجھے پتہ چلے کہ یہی بھلا آدمی قتل کرنے والا ہے، اپنے بھائی کو آپ مارنے والا ہے پھر“

جیسے تیر نشانے پر بیٹھا ہوا کرتار سنگھ کے ہاتھ سے گلاس چھوٹ کر زمین پر گر پڑا، اس کی آنکھیں حیرت سے پھٹنے کے قریب ہو گئیں، وہ اس کی طرف ٹٹنگی باندھے بس دیکھتا ہی رہا اور زبان جیسے تالو سے لگ جائے اس سے ایک لفظ بھی بولا نہ گیا۔

میں نے زور سے اس کا کندھا ہلا کر کہا بول یا راب کیا کہے گا، بیس

سال سے یہ بوجھ میں اپنے سینے پر لئے پھرتا ہوں، اور اب میں نے اسے تیرے سامنے اتار کر پرے پھینکا ہے۔ بول بتا راب کیا کہیگا۔ دیکھ لیا میں کتنا بھلا ہوں؟

کرتار سنگ نے ہولے ہولے جیسے کوئی ہوش میں آ رہا ہو۔ میرا ہاتھ پکڑ کر کہا "نہیں بھادو تو جھوٹ کہتا ہے، تو صرف مجھے حیران کرنا چاہتا ہے اور کچھ نہیں۔ یہ بات جھوٹ ہے۔ تو چیتن کو کیسے مار سکتا تھا۔"

میں نے کہا اب میں تجھے کیسے لقمین دلاؤں کہ میں نے ہی تیرے بار کو اس آخری رات کسٹم سر میں مارا تھا، میں نے، میں جو اس کا بڑا بھائی ہوں سمجھتے ہو کرتار سنگ، کبھی کبھی زندگی میں ایسی کٹھن گھڑیاں بھی آجاتی ہیں جب ڈراہوں میں سے ایک پر چلنا ضروری ہوتا ہے اور میں نے اس گھڑی بڑی اندھیری اور کالی راہ اپنے لئے چنی تھی اب سمجھے۔

کرتار سنگ اٹھ کر کھڑا ہو گیا اور کہنے لگا۔ پر میں یہ بات کیسے مان لوں۔ تمہارے پاس کیا ثبوت ہے۔ تم جھوٹ کہتے ہو، مجھے حیران نہ کرو۔

میں نے کہا، اچھا یہ بتاؤ اس آخری رات وہ کس سے ملنے گیا تھا۔؟ کرتار سنگ اپنا سر پکڑ کر پلنگ پر بیٹھ گیا۔ جیسے بت ہو، سوئے ہوئے کبوتروں نے اپنی گردنیں پروں میں سے نکالیں اور غرغروں غرغروں کر کے پہلے نیچے نیچے چھتوں کے اوپر اوپر اترتے رہے۔ پھر تیر کی طرح سیدھے اڑ کر تارے کی طرح نیلے آکاش میں چکر لگانے لگے۔ اور پھر نظروں سے غائب ہو گئے۔ حویلی میں اور کچھ نہ تھا۔ کرتار سنگ کی ڈنگر گھر بند ہوتے تھے اور گھوڑیاں گرگھڑ آپ دیکھ بھال کے لئے گھر کے ساتھ ایک خالی کونے میں باندھتا تھا۔ اندر کی اناج سے بھری کونڈھیاں بند تھیں۔ دالان میں دو پلنگ پڑے تھے۔ اور لکڑی کے صندوقوں میں مہمانوں کے لئے شاید بستر بند تھے۔

بڑے سے انگن کی نیچی دیوار کے باہر لگایا ہوا گوبر کا ڈھیر بہت اونچا تھا۔ پیل کے اوپر ایک چیل اپنے پر سمیٹے بیٹھی کسی گہری سوچ میں کھوئی لگتی تھی میں اور کرتا سنگد کہتے اکیلے تھے۔ زندگی کا کوئی نشان ہمارے گرد نہ تھا۔ میرا دل ایک دم ٹھنڈا ہو گیا تھا۔ ایسا ٹھنڈا اور آرام سے دھڑکتا ہوا کہ بیس سال پہلے کا صبر اور تسلی مجھے مل گئی۔ میرا جی چاہتا تھا اپنے ہلکے پرندے کی طرح کے پر مارتا اور پر ہی اوپر اڑ جاؤں۔

بڑی دیر کے بعد چیل نے اپنے پر پھیلائے اور اڑی پیل کے بتوں میں مشغور ہوا۔ ایک کونے نے زور سے کائیں کائیں کر کے پر سمیٹ کر غوطہ سا لگایا۔ اور نیچے کونے کی منڈیر پر آ کر چھد کتے اور بولنے لگا۔

کرتا سنگد نے سراٹھا کر میری طرف دیکھا اور کہنے لگا تو اس بھید کا تمہیں بھی پتہ تھا۔ میں ہی اکیلا انسان نہیں ہوں میں ہی چیتن کے راز کو بیس سال سے نہیں جانتا۔ تم بھی جانتے ہو۔ تم اور پھر بھی تم نے اس رات کسم سر میں اُسے سلایا۔ میں آج تک یہ بھید نہیں سکا تھا کہ چیتن جیسا بہادر کس طرح ڈھے گا۔ وہ کون سو داتا تھا جو اُسے ہراسکا۔ آج پتہ چلا ہے کہ یہ تم تھے۔ اور تم ہی بتاؤ بھلا چیتن تمہارے آگے ہاتھ اٹھا سکتا تھا۔ بھادو تمہیں اس کی طرح کا ویر کہیں مل سکتا ہے۔ اونے وہ آپ تیرے سامنے لیٹ گیا اس نے اپنی جان آپ تیرے سپرد کر دی۔ اور پھر بھی کچھ ترس نہ آیا۔ میں نے زور زور سے کہا۔ تم غلط کہتے ہو کرتا سنگد غلط اور جھوٹ کہتے ہو۔ میرا منہ بندھا ہوا تھا۔ اور رات اندھیری تھی۔ آکاش پر ایک تارا تک

نہیں تھا۔ جگنوگی روشتنی بھی نہ تھی۔ اُسے کیسے پتہ چل سکتا تھا کہ اُس پر حملہ کرنے والا میں تھا۔ تم کتنی غلط باتیں کہتے ہو۔

کرنا سنگد نے کہا۔ کتنی بھولی باتیں کرتے ہو سردار جی۔ اگر تم چیتن کے بھائی نہ ہوتے تو میں سوچتا تم پاگل ہو گئے ہو۔ کیا اُسے تمہاری باس سے پتہ نہیں چل گیا ہو گا کہ اُس پر حملہ کرنے والا کون ہے؟ کیا اُسے یہ پتہ نہیں لگا ہو گا کہ اس کا ماں جا یا اس کا اکیلا بھائی چھری لئے اپنا منہ باندھے اُسے مارنے آتا ہے۔ اوئے چاہے کتنی بھی کالی بولی رات ہو بھائی بھائی

کو پہچان لیتا ہے۔ ساری دنیا کا خون ہی تیری طرح سفید نہیں ہوتا بھادو۔

میں نے اس کا بازو زور سے پکڑ لیا۔ اتنے زور سے کہ باوجود بہت

بہادر ہونے کے میرا ہاتھ شکنجے کی طرح کاٹھا۔ میری انگلیاں اس کے گوشت میں گھستی گئیں۔ اُس نے ایک جھٹکے سے اپنا بازو چھڑایا اور کہنے لگا۔

میں نے سچی بات کی ہے سچی۔ بیس سال کے بعد ٹھیک بات سننا کھلی

تمہیں بُرا لگتا ہے۔ یہ دنیا اور اس کی خوشیاں یہ جھکا ہوا نیلا آکاش۔ یہیلی

بڑنی دھوپ۔ لپے پتے گھر۔ زمین کی خوشبو یہ اتنا کچھ تمہارا ہے۔ اور تم نے

اس کی ساری سندرتا۔ آپ اپنے لئے رکھ لی اور چیتن کو دوسرے پارا نار

دیار زمین کے چار ٹکڑوں کے لئے تو نے یہ کیا غضب کیا بھادو۔

میں نے اچھل کر اسے گلے سے پکڑ لیا۔ جھوٹ کہتے ہو۔ جھوٹ بکتے ہو میں

نے اُسے زمین کے چار ٹکڑوں کے لئے نہیں مارا میرے اور اس کے درمیان

وہ تھی۔ وہ جس کا نام تم جانتے ہو۔ میرے اور اس کے درمیان عورت تھی۔

کرتار سنگہ نے سیدھے میری آنکھوں میں دیکھتے ہوئے کہا ستر رچی  
 کون عورت کیسی عورت؟ کوئی ہوش کی دوا کرو۔ میں تم سے زیادہ نہیں  
 جانتا پر اتنا سمجھتا ہوں کہ اتنے سالوں ایک بوجھ کو سینے پر دھرے دھرے  
 تمہارا دماغ پاگل ہو گیا ہے۔ اوائے اگر اس کے دل میں کسی کا ذرا سا دوسواں  
 بھی ہوتا کسی کا سایہ بھی اس کے دل کے کناروں کو چھو گزرتا تو وہ مجھے بتا دیتا  
 چھوڑ میرا گلا۔ اب آخر میں اپنے جی کی تسلی کی خاطر جتنے جھوٹ مرضی آئے گھر لو  
 تمہیں چھٹی ہے۔

میں نے کہا تو کیا اس نے تمہیں نہیں بتایا کہ اُس آخری رات وہ کس سر  
 میں جنڈاں سے ملنے گیا تھا؟

کرتار سنگہ نے منہ کھول کر میری طرف حیرت سے دیکھا۔ اس کے چہرے  
 پر دہشت تھی اور ماتھے کی رگیں پھولی ہوئی تھیں۔  
 میں نے پھر کہا۔ اب میرا منہ کیا نکلتے ہو۔ تمہیں نہیں پتہ کہ میں آخری رات  
 جنڈاں سے ملنے کس سر گیا تھا۔ کرتار سنگہ نے اسی طرح میری طرف دیکھتے  
 ہوئے بولنے سے پہلے ہونٹوں کو زبان سے تڑکیا۔ اور خشکی کا گولہ سا گلے کے نیچے  
 اتارتے ہوئے کہا۔ جنڈاں یعنی تمہاری بیوی جنڈاں کو امر سنگہ کی ماں جنڈاں کو  
 ہاں میں نے اسی سرد تھری اور بے نیازی سے جواب دیا۔ وہی جنڈاں  
 جو میری بیوی اور امر کی ماں ہے یہی جنڈاں جو چیتن کے بعد میں بیاہ کر لایا  
 تھا۔ اب بھی مجھ سے پوچھو گے کہ میں اتنے سالوں سے کس آگ میں جل رہا ہوں۔  
 کرتار سنگہ نے بڑی نرمی سے میرے کرتے کی بانہ پکڑ کر کہا۔ بھاؤ ڈبھیہ کر

بات کر رہاں بیٹھ جا۔ ادھر میرے پاس بیٹھ جا۔ میرا تو سر گھوم رہا ہے  
پتہ نہیں یہ شراب کیسی تیزاب تھی۔

میں ہونے سے پلنگ کے دوسری طرف ہو کر بیٹھ گیا۔ انسانی دل  
بھی کیا شے ہے۔ مجھ میں اب بولنے کی سکت نہ رہی تھی۔ اگر کوئی مجھے ہانہ  
ہلانے کو کہتا تو میں ہلانہ سکتا۔ میرا دل ہر غصے اور رنج سے خالی تھا۔ جیسے  
کوئی کھنڈر ہو۔ میرا خون دل کے اندر اس کی دیواروں سے ٹکرا کر واپس  
آتا اور پھر ٹوٹا ٹھیک طرح سے پتہ چل رہا تھا۔ کیونکہ ایک ٹھنڈک سی میری  
رگوں میں بوجھل سی چل پھر رہی تھی۔ اور دل کے چاروں طرف سردیوں کی  
ہوا کا جھونکا کھنڈروں میں رونے والوں کی طرح ویران آواز سے بین کرتا  
معلوم ہوتا تھا۔ جیتن نہ تھا اور زندگی تھی جیتن کی طرح میں نہیں ہوں گا تو  
زندگی ہوگی۔ ساری دھرتی کتنی بڑی شہماں بھومی ہے۔ موت اس گھڑی مجھے  
بہت قریب جان پڑی میرے پاس کھڑی جیسے میں آواز دے کر اسے بلا سکتا  
ہوں۔ کرتار سنگ نے پھر کہا مجھے شروع سے بتا کیا بات تھی۔

میں نے کہا اور وہ بھید جو تم جانتے تھے اس کا کیا بنے گا؟

کرتار سنگ نے ہاتھ کے اشارے سے کہا۔ جانے دے تیرے بھید کے  
مقابلے میں وہ بھی بھلا کوئی بھید تھا۔ بچوں کا کھیل جیسا۔ اس کا کیا ہے پھر  
میں وہ بھی تجھے بتا دوں گا۔ آج بیس سال کے بعد جب ہم آمنے سامنے  
آئے ہیں تو ایک دوسرے کو بہت کچھ کہنا سنا ہوگا۔ بہت کچھ بتانا ہوگا۔  
شام کی ٹھنڈی ہوا اپنے ساتھ بادل لائی تھی۔ رے پاؤں بادل

دھیرے دھیرے چل رہے تھے۔ آواز اور شور کئے بنا۔ دھوئیں کے اٹھتے  
 طوفان کی طرح جیسے پاس ہی کسی جنگل میں آگ لگ گئی ہوئی نیچے ہوتے  
 ہوئے اور پھر اوپر کی طرف جاتے ہوئے۔ ایک دم ہمارے گرد شور سا ہونے  
 لگا۔ پیل کے پتے جاگ اٹھے اور تیزی سے بوندوں کے ساتھ مل کر چلنے لگے۔  
 اندھیرا نیچے جھک آیا۔ میں نے اور کرتار سنگھ نے دونوں طرف سے پکڑ کر  
 پلنگ کو اندر کیا۔

والان میں دیا جلا کر طاق پر رکھ کر کرتار سنگھ نے پٹ بند کر دی۔  
 کھیس کو اپنے گرد لپیٹ کر وہ آلتی پالتی مار کر بیٹھ گیا۔ اور مجھ سے کہنے لگا ہاں  
 اب کہو۔ تمہارے میرے داہ گردھے میں تجھ سے کچھ بھی جھوٹ نہیں کہوں گا۔  
 اور تم مجھ سے کوئی بات جھوٹ نہ کہنا۔ مرنے والا تمہارا بھائی تھا۔ اور میرا  
 بھی یا ر تھا۔ اور پھر یا رکھی بڑا ہی پیارا یا ر۔

میں نے کہا سمجھ نہیں بڑا کہاں سے شروع کروں برقصور ذرا ذرا  
 میرا ہی ہے۔ میں بڑا تھا کاشیاں میں جنڈاں تھی۔ اور مجھے جیتن کا وہاں جانا  
 کبھی اچھا نہیں لگا تھا۔ کاشیاں والا سردار میرے باپو کا بڑا پکا یا ر تھا۔  
 دونوں کے بیاہ بھی ساتھ ساتھ ہوئے تھے۔ یہ دوستی نسوں سے چلی آئی  
 تھی۔ باپو مرا ہے تو سردار دوسرے چوتھے ولہا ہماری خیر سکھ منڈگا بھیجتا  
 اس کی بیوی جنڈاں کی ماں بھی ہمارے گھر آتی جاتی رہتی۔ اصل رونق  
 تو گھر میں ان دنوں ہی ہوا کرتی تھی۔ جنڈاں بھی آتی اس کے چھوٹے  
 بھائی بھی۔ ہم سارے ساتھ کے کھیلے ہوئے ہیں۔ کھیل میں سدا

جنڈاں اور چیتن مجھے مات دیتے۔ آنکھ مجھ کو کھیلنے کو کھٹوں کو کھٹوں بھاگتے  
 چیتن کبھی ان کے پیچھے نہ پڑتا۔ اسے کبھی نہ چھوٹا۔ اس پر میری امداد اس  
 کی اکثر لڑائی ہو جاتی۔ ماں اور ماسی بہاری صلح کروادینیں۔ مٹی کے  
 گھر بناتے اور کچھڑ میں کھیلنے بہاری لڑائی بس جنڈاں کے لئے ہی  
 ہو جاتی۔ جب ماسی چلی جاتی۔ ہم ماں کے ساتھ کیلے ہو جاتے۔ تو چیتن  
 بڑی محنت سے میرے ساتھ کھیلتا۔ ہم اتنے پیار سے رہتے کھانے والی  
 شے بانٹ کر کھاتے۔ آج بوڑھا ہوتا ہوا جب میں بیٹے دن یاد کر رہا  
 ہوں تو وہ مجھے اپنے پاس کھڑا لگتا ہے۔ دوسرے لڑکوں کے ساتھ جب  
 ہم بھینس چرانے جاتے تو وہ ہر کسی سے میرے لئے ٹنگر لینے کو تیار ہوتا۔  
 اپنے حصہ کی روٹی بھی مجھے کھلا کر خوش ہوتے والا چیتن میری جان اور  
 جگر تھا۔ پر جنڈاں سدا سے اس کے اور میرے بیچ میں کھٹی۔ یہ گروہ روز  
 روز بڑی سخت ہوتی گئی نہ کھلنے والی مجھے جنڈاں بہت اچھی کبھی نہیں  
 لگی میں تمہیں آج بتاتا ہوں۔ میں نے جنڈاں کو کبھی نہیں چاہا۔ میری زندگی  
 میں عورت کی کوئی جگہ نہیں تھی۔ کم بولنے اور چپ رہنے والا۔ یاروں  
 سے بھی میں واجبی ہی بولنے والا۔ مجھے اپنی زمین اور کھیتوں کھر کے  
 دھندوں سے کبھی اتنا وقت نہیں ملا کہ کسی اور شے کا سوچ سکوں۔  
 جب ذرا ادبنا ہوا ہوں تو برادری والوں سے مقدمے کرتے کرتے  
 جو ابھی ہاتھ سے نکل گئی۔ زمین کے ایک ایک ٹکڑے کھیت کے کنارے  
 اور دھرتی کے چہ چہ کے لئے مجھے جھگڑا کرنا پڑا ہے۔ شہر کے چکروں



عدالتوں اور مقدموں میں میں نے کبھی ڈھنگ سے کھانا بھی نہیں کھایا  
 عشق کرنے اور عورتوں کے دل ہاتھ میں لینے کے لئے تو بھادو وقت  
 چاہئے۔ اور کھلی عمر چاہئے۔ میرے پاس دونوں چیزیں نہ تھیں۔ بھرماں  
 کا مجھ پر اندھا دشواں بھی مجھے لے ڈویا اس نے چیتن کو کبھی کام کرنے کو نہیں  
 کہا اور مجھے سدا بیل کی طرح ہل میں جوٹ رکھا ہے۔ میری ہڈیوں میں  
 وقت سے پہلے ہی اب تو انالی نہیں رہی کوئی دکھ اٹھانے کی سکت باقی  
 نہیں رہی۔ ماں کے جی کا حال میں کیا جانوں پر جب جنداں کی ماں اور  
 باپ سے رشتہ کی بات چھڑی ہے تو وہ چاہتی تھی کہ جنداں وہ چیتن  
 کے لئے دے دیتی۔ ان دنوں میں دیکھتا ماں اور چیتن ہولے ہولے باہر  
 کرتے رہتے۔ میں باہر سے آتا تو ماں اور چیتن کو باتیں کرتا ہی دیکھتا پتہ  
 نہیں وہ دونوں کیا کرنا چاہتے تھے۔ انہوں نے کبھی مجھ سے کچھ نہیں  
 کہا۔

پھر دونوں طرف سے شکن اور شبھ لگنی ہوئیں۔ جنداں کی  
 اور میری منگنی ہو گئی۔ میں نہ خوش تھا اور نہ ہی ناراض۔ اگر جنداں  
 نہ ہوتی کوئی اور عورت ہوتی مجھے تو زندگی گزارنی تھی۔ عورت کا روپ  
 میرے لئے کبھی کوئی خوشی نہیں لایا۔ میلوں میں میں نے کبھی ٹھکانے  
 کو نہیں گھورا۔ میں نے کبھی گناؤں کی لڑکیوں سے باتیں نہیں کیں۔ کبھی  
 کسی کا ہچھا نہیں کیا۔ کبھی چھپ کر کسی سے نہیں ملا۔ میری زندگی اتنی  
 سیدھی ہے اور اب جب سمجھتا ہوں اس میں عورت کے روپ کا رنگ

ہوتا تو شاید کہیں سے ہنسی بھی میرے سالوں میں اپنا رنگ لگا جاتی۔  
 پر یار کرتا سنگ تو ہی بتا اگر مجھے کسی ٹیاری کاروب اور پھین اپنی  
 طرف کھینچ نہیں سکا تو پھر مجھے جیتن کا کانیاں جانا کیوں برا لگتا تھا۔ یار  
 آدمی کو اپنے دل کا بھی تو پتہ نہیں چلانا۔ آج بھی دل کے اندر ڈھونڈتا  
 ہوں کہ کہیں اس میں جنداں کی چاہت تو نہ تھی۔ پر اندر سے کبھی کوئی  
 ایسی آواز نہیں آئی۔ مجھے آج تک کسی عورت نے کبھی پیار سے نہیں دیکھا۔  
 سچ کہتا ہوں۔ دل کے کھنڈر میں صرف مقدموں اور اپنی جیت کی یاد ہے  
 اس کے علاوہ اور کچھ نہیں۔

پر جب ایک بار ماں نے مجھے جانے کا کہہ کر فوراً جیتن کو کانیاں  
 بھیج دیا۔ تو مجھے ایسے لگا جیسے یہ دونوں مجھ سے چوری چوری میرے گرد کوئی  
 جال پھیلا رہے ہیں۔ مجھ سے چھپ کر میرے خلاف کوئی ایسا کام کر رہے ہیں  
 جو انھیں کرنا نہیں چاہیے۔ اس شام جیتن بہت دیر سے پلٹا۔ خوشی کی رونق  
 اس کے چہرے پر تھی۔ میں تھک کر لیٹا ہوا تھا۔ اور نیند کچھ کچی ہی تھی  
 جب ماں نے اٹھ کر دروازہ کھولا۔ دے کی بو بڑی مدھم تھی۔ ماں نے  
 اسے اونچا کیا۔ پھر دونوں نے ایک دوسرے کی طرف دیکھا۔ جیتن نے  
 آنکھیں جھکالیں اور پلنگ پر میری طرف بیٹھ کر کے بیٹھ گیا۔ اور ہولے  
 ہوئے ماں سے کہنے لگا۔ "کیوں ماں بھادو سو گیا ہے کیا؟"  
 ماں نے کہا "ابھی لیٹا ہے تو تو سنا۔ جس کام سے گیا تھا۔ کانیاں میں  
 سب خیر سکھ تو ہے۔ میں نے تو تجھے دوپہر سے پلٹ آنے کو کہا تھا۔ اور

تھنے آدھی رات کر دی ہے۔ کاکا راہ میں سو طرح کے ڈر ہوتے ہیں مجھے  
 تو آرام نہیں آتا تھا۔ ماں ہر گھڑی درد اذہ دکھتی تھی۔ اس طرح نہ کیا کر۔  
 چیتن نے کہا ماں میں ذرا اپنے ایک یار کے گھر چلا گیا تھا۔ بس اس  
 لئے ذرا دیر ہو گئی۔ تو کیوں سو اس کرتی ہے۔ میں کوئی بچہ ہوں۔ جو گم  
 ہو جاؤں گا۔

ماں نے کہا: "کاکا ہولے بول تیرا دیر ابھی سویا ہے۔ اسے کیلے کو  
 سارا دن اپنی ہڈیاں پسینی پڑتی ہیں۔ اور تو بھائی کے سر پر میلیوں۔  
 ٹھیلوں۔ دوستوں تماشوں میں گھومتا رہتا ہے۔  
 چیتن نے جواب دے بنا دو دھکا کٹورہ پی لیا۔ پھر منہ میں گن گنا تا۔  
 کپڑے اتار کر لیٹ گیا۔

اس ساری رات مجھے نیند نہیں آئی۔ آخر بات کیا تھی۔ ماں نے  
 اُسے کانیاں بھیجا تھا۔ وہ اتنی دیر سے پٹا تھا پر اُس نے اتنا بھی تو نہیں  
 کہا کہ وہاں سب خیر رکھ ہے آخر وجہ کیا ہو سکتی ہے۔ ماں اور چیتن دونوں  
 گیا کرنا چاہتے ہیں۔ کیوں یار کرتا سنگہ اگر کوئی تمہارے ساتھ ایسا کرے  
 تمہیں لگے کہ تمہارے گھر میں ہی تمہیں دھوکا دیا جا رہا ہے۔ تو تمہارا کیا حال  
 کرتا سنگہ نے کہا یہی تو ساری خرابی کی بات ہے۔ تمہیں نہیں پتہ  
 تھا نا کہ وہ کیا کر رہا تھا۔ مارے لحاظ کے اُس نے تم سے کبھی کوئی بات  
 نہیں کہی نا۔ وہ دریا پار ریاست والوں کے ساتھ ملا ہوا تھا۔ اور آدھی آدھی  
 رات کو اُن لوگوں سے ملنے اور سامان لینے جایا کرتا تھا۔"

میں نے کہا قسم اٹھاؤ۔

کرتار سنگھ نے اپنے ہاتھ اٹھا کر آکاش کی طرف کرتے ہوئے کہا۔  
میں رب کی قسم کھاتا ہوں جس کے ہاتھ میں ہم سب کی جان ہے کہ یہی بات  
تھی جس کا تمہیں کبھی پتہ نہ چل سکا۔

میں نے کہا چلو ہی سہی۔ تم نے قسم اٹھائی ہے تو میں مان لیتا ہوں۔  
پر جنداں سے بھی وہ ضرور طنے جایا کرتا تھا۔ اور اس بات کا اگر تم کو پتہ  
نہیں تو کسی کو بھی پتہ نہیں ہو سکتا۔

کرتار سنگھ نے پلنگ سے اٹھ کر کہا۔ دیکھ بھادو اگر تو مجھے سچا نہیں  
جان سکتا تو خیر تیری مرضی پر میں اگر جھوٹ بولوں تو یہ دے کی لاٹ میرا  
ہاتھ جلا دے۔ اور اس نے لو کو اپنے دونوں ہاتھوں کے درمیان پکڑ لیا۔  
"بول" اس نے پھر کہا جب تک تو نہیں کہے گا میں اس کو نہیں چھوڑوں گا۔  
میں نے کہا یار اب چھوڑ دے جانے دے۔ میں نے تیری بات مان لی۔  
دل کی ساری باتیں کون کسی کو بتاتا ہے۔ جیتن نے بھی تجھ سے یہ بھید کبھی  
نہیں کہا ہو گا۔

کرتار سنگھ کہنے لگا۔ بیس سال بیت گئے ہیں جیتن کی ہڈیاں بھی اب  
مٹی میں مل چکی ہیں مجھے اس پر کوئی رنج نہیں۔ اگر اس نے یار ہوتے ہوئے  
بھی مجھ سے کوئی بات چھپائی تو میں اسے بخش دیتا ہوں دل پر کسی کو اختیار نہیں  
ہوتا بھادو۔

میں نے کہا بیٹھ جاؤ۔ میں دسوا سی آدمی نہیں ہوں کہ یو نہی شک کرنے

گوں۔ دوسری صبح میرا غصہ کم تھا۔ اور پھر جب چیتن نے ہنس کر کہا "بھادو رات ذرا اپنے ایک یار کے گھر چلا گیا دیر ہو گئی" اور پھر بچوں کی طرح میری طرف دیکھنے لگا تو میں نے اس کا تصور بھلا دیا۔ مجھے پرانے دن یاد آگئے جب جنراں کیلئے میں اور وہ جھگڑتے تھے اور جنراں کے جانے کے بعد پھر ایک ہو جاتے تھے۔

تھوڑے دنوں بعد پھر یہی ہوا۔ وہ آدھی رات کو پلٹ کر آیا۔ میں اور ماں اپنی اپنی جگہ جاگ کر اس کا انتظار کرتے رہے تھے۔ ماں یہ جانتے ہوئے بھی کہ وہ کیا کرتا ہے اور میں ان جلتے ہی۔ اس رات میں نے اپنے جی میں سوچ لیا کہ اب میں اسے کھوجنے جایا کروں گا اس کا بیچھا کروں گا وہ جو ان ہے تو کیا ہے۔ میں اس سے برا ہوں اور پھر کانیاں میں جنراں تھی۔

میں ماں کا بھی کئی بار کانیاں گیا ہوں۔ پر نہ تو کبھی دروازے کی اوٹ سے جنراں نے مجھے جھانکا تھا اور نہ ہی چوری چوری کوٹھے پر چڑھ کر میری طرف دیکھا۔ گھر پر جانا تو وہ ادھر ادھر ہو جاتی۔ ماسی مجھے بیٹھا کر لسی پانی کو پوچھتی اور پھر میں چلا آتا۔ کرتار سنگھ نے کہا: تم نے کبھی کوئی ایسی بات دیکھی تھی جس سے تمہیں یقین ہو گیا ہو کہ وہ کانیاں جا کر جنراں سے ملتا تھا۔"

میں نے کہا "اصل میں یہ سلسلہ بہت دنوں نہیں چلا۔ شروع بھی ڈھنگ کا نہیں ہوا تھا کہ آخر آپہنچا۔ میں چیتن کا پیچھا باوجود سوچنے کے کبھی نہ کر سکا۔ وہ بہانے ہی ایسے لگاتا تھا اور پھر ہنس کر بات یوں کرتا تھا کہ تم سوائے معاف کرنے کے اور کچھ نہیں کر سکتے تھے۔"

کرتار سنگھ نے کہا: "تم چیتن کو بہت نہیں جانتے بھادو۔ اس نے

اپنی جان کو کیسے کیسے خطروں میں پھنسا کر دوستوں کا ساتھ دیا ہے۔  
صل میں وہ تم سے دبتا بہت تھا۔ ہم لوگوں سے ملتا تو کہتا یا ر آ تو جاتا ہوں  
ر گھر میں گھسنے پر بھا دو کے خوف سے جان نکلی رہتی ہے۔ ہم اُسے  
بھرتے اُسے چراتے۔“

میں نے کہا۔ چیتن کی اور میری تو تو میں میں کبھی نہیں ہوئی۔ میں نے  
اُسے کبھی ڈانٹا نہیں۔ یوں اُس کا مجھ سے ڈرنا بھی واجب تھا۔ میں اس کا  
بڑا بھائی تھا۔ باپ کی جگہ تمہیں نہیں معلوم میں نے ساری سہریاں گریماں  
لپنے پر برداشت کی ہیں۔ پر اُسے کبھی دکھ نہیں ہونے دیا۔ مجھے یہ کبھی پتہ  
نہیں چل سکا کہ وہ ریاست والوں کے ساتھ ساز باز کرنا تھا۔ جانے کس  
نے چیتن کو اس راہ پر لگایا تھا۔ چیتن میں اب تو کوئی ایسی بات نہ تھی۔  
کرتار سنگھ نے کہا۔ اس کام پر اُسے کسی نفع خوری اور فائدے  
کی امید نے نہیں لگایا تھا۔ اب جب تم پوچھتے ہو تو بتا ہی کیوں نہ  
دوں۔ تم نے ٹھا کر کا نام تو سنا ہو گا نا۔ بھئی وہی ٹھا کر جس کے سر کے  
لئے پولیس والوں نے دس ہزار کا انعام دینے کا وعدہ کر رکھا تھا۔ جن دنوں  
ہم سب جوان تھے اور اپنے آپ کو بہت سو رہا سمجھتے تھے۔ ٹھا کر گاؤں گاؤں  
ڈاکے ڈالتا تھا۔ یہی سنا جاتا آج وہ یہاں تھا اس جگہ تھا۔ اُس کے گھر  
اُسے اُس کیفیت میں چرا ہے تھے وہ اس آدمی کو اتنے ہزار روپے  
دے گیا۔ چیتن اور میں دونوں اُسے دیکھنے اور ملنے کے موقعے ڈھونڈتے  
میری زندگی کی سب سے بڑی تمنا تھی کہ میں ٹھا کر سے ملوں۔ پھر ایک

دن ہم دونوں نے جہا سے کی دھوپ میں جب برسات کی بھری دوپہر  
 میں درخت اور کھیت گرم سانس سے تپ رہے تھے۔ اُسے کانیاں سے  
 لیتے والا کی طرف آتے دیکھا۔ بس یار کیا بتاؤں وہ کتنا لمبا اونچا اور  
 سو ہنا جوان تھا۔ ہنر کی پٹری پٹری ہو لے ہو لے۔ اُس نے گھوڑے  
 کی باگیں ڈھیلی چھوڑ رکھی تھیں۔ پستول آگے رکھی تھی۔ اور اس نے آنکھوں  
 کے نیچے سارے منہ کو کپڑے سے لپیٹ رکھا تھا۔ میں اور چیتن اُس دن  
 اپنے باغ میں آم کھا کر لیٹے ہوئے تھے۔ کویل درختوں میں کبھی کوہو کوہو  
 بولتی اور خاموش دوپہر میں اس کی ہوک دور تک گونج بن کر پھیل رہی  
 تھی۔ ٹڈے چرچر چرچر شام کی ہوا میں بولنے والے اس وقت بھی بول  
 رہے تھے۔ لیٹے لیٹے میں نے کہا چل یار ذرا منہ دھو آئیں۔ پہلے تو چیتن کروٹ  
 بدل کر سونے کا بہانہ کرنے لگا۔ پھر اٹھ کر میرے ساتھ آ گیا۔ دور سے ہم نے  
 ایک چمکتے گھوڑے کو دیکھا۔ ایسا اچھا جانور دور دور تک کہیں نہ تھا۔ ہم اٹھ کر  
 ہر ہاتھ کر کے دھوپ کے رخ کھڑے پانی اور منہ دھونے کا خیال چھوڑ کر اُسے  
 دیکھتے رہے۔

میں نے چیتن سے کہا یار میرا دل کہتا ہے یہ ٹھا کر ہو گا۔ گھوڑا ہمارے  
 قریب آ رہا تھا۔ جب گھوڑا ہمارے برابر آیا اور پستول کا رخ اپنی طرف  
 دیکھا تو میرا دل کانپ گیا۔ پر چیتن نے کڑک کر کہا۔ "میں تمہاری پستول سے  
 نہیں ڈرتا۔ ٹھا کر گولی بے شک مار دو پر یہ مردوں کا دستور نہیں مجھے معلوم  
 تھا چیتن کی آنکھ میں ایک دل کو بوہ لینے والی طاقت ہے۔ اُس کی آواز میں

ایک گرج تھی۔ ٹھا کرنے گھوڑا کھڑا کر لیا اور کہنے لگا۔

تمہاری قسمت ابھی ہے جوان۔ پر یہ تو بتاؤ تم کون ہو۔ آج تک  
لوگ مجھ سے ڈر کر بھاگ ہی گئے ہیں۔ میری راہ چھوڑ کر الگ ہوئے ہیں۔  
تم کون ہو۔

اور اس جگہ چیتن کی اور ٹھا کر کی ملاقات دوستی میں بدل گئی۔ ٹھا کر  
کی طرح قول کا پکا آدمی میں نے کوئی نہیں دیکھا۔ وہ بہادر تھا اور بہادر آدمی  
بزدل نہیں ہوتے۔ اس نے کبھی پیچھے سے کسی پر حملہ نہیں کیا کبھی کسی کو بنا غرض  
کے نہیں مارا۔ ٹھا کر بڑا بھلا آدمی تھا۔ بھادو۔ اس کی نظر میں نرمی تھی اور بول  
میں ایک مٹھاس۔ وہ دھوکا دینے والا اور جھوٹ کہنے والا آدمی نہیں تھا۔ ٹھا کر  
ٹھا کر جیسے آدمی کبھی ایک جگہ سہا نہیں سکتے۔ ان کے لئے زمین بھی کم ہوتی  
ہے اور آکاش اوندھے پیالے کی طرح ہوتا ہے، وہ بازو کھول کر سوچتے ہیں  
کہ ایک سے دوسرے کنارے تک ساری دھرتی کو پیس کر رکھ دیں ان کی  
نظر کسی شے سے نہیں بھرتی۔ ٹھا کر غریب آدمی نہیں تھا۔ اس کے گاہکوں کے  
کھیت تھے۔ اس کی بیوی تھی بچے تھے۔ بڑا امن اور شانتی سے رہنے والا  
آدمی سرکار کے خلاف ہو جائے اور پولیس سے پوچھتا ان سے مکر لیتا پھرے  
تو اس کا مطلب یہ ہے کہ اس کی زندگی کا امن اسے پسند نہیں۔ ٹھا کر کی  
رگوں میں ایک بھلی تھی۔

چیتن سے سہنس کر کہنے لگا یا جوان آدمی ہو برسات کے دنوں میں جب  
دوپہر میں کچھ کرنے کے لئے ہوتی ہیں تم لوگ کوئل کی کوک سنتے اور لیٹے



دیتے۔ کیا اس امن سے تمہارا جی نہیں بھرتا۔ باہر نکلو اور دنیا کو دیکھو۔ اپنی ہمت کو  
 کاڑناؤ اپنے بازوؤں میں جتنا بل اور طاقت ہے۔ اس کو پرکھو۔ یار تم آدمی ہو!  
 پھر چیتن اور ٹھا کرنے ایک دوسرے کے کندھے پر ہاتھ رکھ کر پرانے  
 یاروں کی طرح اکٹھے مرنے مارنے کا قول کیا اور ٹھا کر اپنے راہ پر چلا گیا۔  
 مجھ سے ٹھا کرنے کوئی بات نہیں کی۔ اور میں یوں بھی ڈر پوک آدمی ہوں جلد  
 گھبرا جانے والا اور امن سے رہنے والا۔ مجھے حویلی میں رہنا اور اپنے کھیتوں  
 کے کناروں پر گھومنا زیادہ اچھا لگتا ہے۔ میں تو کسی بھی منگلمے سے گھبرا  
 جاتا ہوں۔ یہاں تک کے برات کے ساتھ جاتے بھی میرا جی ابھتا ہے  
 اس کے بعد چیتن جیسے بدل سا گیا ہو۔ میری اور اس کی یاری میں پر کوئی  
 کمی نہیں آئی۔ وہ آتا تو ہم اکٹھے حویلی میں شراب پیتے اور گرو باتیاں گاتے۔  
 یاروں کے ساتھ ناچتے اور پھکر بازی بھی کرتے۔ وہ مجھ سے کبھی ٹھا کر کی  
 بات نہ کرتا۔

پھر ایک شام وہ آیا روز سے زیادہ چپ اور ذرا ذرا اس تھا مجھ سے  
 کہنے لگا۔ دریا تک چل سکتے ہو میں اور ٹھا کر آج رات ادھر سے گھوڑے اوپر  
 لانے والے ہیں۔ میں نے کہا ادا اس کیوں ہو۔ کہنے لگا گولی مارو میں ادا اس  
 کیوں ہوتا۔ آج سارا کام ٹھا کرنے میرے سپرد کیا ہے۔ ذرا گھبرا رہا ہوں میرا  
 ایک طرح سے وہ امتحان لے رہا ہے۔

میں نے کہا آج تک تم اور ٹھا کر جو کچھ کرتے ہو مجھے تو پتہ نہیں چلتا  
 اور تم مجھ سے کبھی کچھ کہتے بھی نہیں ہو پر۔ پھر آج بھی میں نہ جاؤں تو تمہارا

کیا جائے گا۔ کسی اور یار کو لے جاؤ۔

چیتن اُس رات مجھے زبردستی اپنے ساتھ لے گیا۔

رات اتنی کالی تھی کہ ہاتھ کو ہاتھ بھی نہ دکھے۔ اور پانی کا بہاؤ اس جگہ بہت زور کا تھا۔ یہاں ہم نے اپنی گھات بنائی تھی۔ یوں ہوتا تھا کہ آدھے دریا تک بہاؤ آدمی جاتا اور آدھے تک اُن کا آدمی آتا۔ چیتن ویسے تو بڑا

بہادور ہے پر پانی سے اُسے بہت ڈر آیا کرتا تھا۔ تمہیں معلوم ہے نا۔ وہ

ہمارے ساتھ کبھی شہر میں نہیں نہایا۔ کبھی کبھینس کو لے کر چھپر میں بھی نہیں آتا۔

پولیس کو کسی طرح ہمارے ارادے کی خبر ہو گئی تھی۔ اس رات ایک

پوری گارڈ ہمارے پیچھے گھونج میں تھی۔ جب مال لے کر ہم آدھے راہ میں

تھے تو کنارے پر روشنیاں ہوئیں۔ دھائیں دھائیں بند وقتیں چلیں اور

شور کی آواز میں پانی کے اوپر سے ہماری طرف آنے لگیں۔ چیتن نے کہا

بھانڈا پھوٹ گیا ہے۔ کسی نے ہماری مخبری کی ہے۔ پر اب تو میں اس کام کو

پس میں نہیں چھوڑ سکتا۔ منہ دھارے سے تھوڑا اوپر پانی اور آکاش کے

درمیان دھرتی سے دور ٹم جانتے ہو ہم پر کیا گزری ہوگی۔ میں نے کہا کسی

طرح لوٹ چلو کسی اور جگہ جا کر پارا تریں گے مگر چیتن نے کہا کہ کنارے

پر بیٹھے یاروں کا پتہ نہیں کیا حال ہوگا۔ موت کے منہ میں جانا ہی سہی۔ پر

میں ان لوگوں کو بیٹھ نہیں دے سکتا۔ یہ واہ گرو کا اپنا ہاتھ ہی تھا جس نے

چیتن کو بچا لیا۔ پولیس کی گولیاں بارش کی بوندوں کی طرح سن سن کرتی

ہمارے اوپر سے اور پاس سے گزر رہی تھیں۔ تمہیں بتاؤں بھادو اس رات

مجھے پتہ چلا کہ خطرے کے منہ میں جیتا بھی اپنا الگ مزہ رکھتا ہے۔ جب ہر طرف سے تیر برس رہے ہوں اور موت کا کسی گھڑی بھی آنا یقینی ہو۔ دوسرے پل کا اعتبار نہ ہو تو دل میں کوئی تمنا نہیں ہوتی۔ آنے والی گھڑی کی کوئی آس نہیں ہوتی۔ سارے ناتے اتنے پیار سے لگتے ہیں اور چھٹنے کے قریب ہوتے ہیں۔ میں نے جیتن میں وہ شان کبھی نہیں دیکھی۔ وہ گولیوں سے بچتا۔ بڑے امن سے آ رہا تھا۔ یہ پتہ ہوتے ہوئے کہ کنارے پر موت اس کا انتظار کر رہی ہے، وہ بڑھتا آ رہا تھا۔ اور پہلی بار مجھے لگا کہ موت سے ٹکر لینے میں کوئی نہ کوئی تو شان ہے، کچھ تو بڑائی ہے۔

ہمارے سارے ساکھی ادھر ادھر بکھر چکے تھے۔ جیتن سیدھا اس طرف گیا جہاں ہمارے دوست تھے۔ وہ بکھر کر اور چھپ کر پولیس کا مقابلہ کر رہے تھے۔ خطرے میں بھی جیتن یوں آرام سے ہر کام کر رہا تھا۔ جیسے اُسے کھیت میں ہل چلانا ہو۔ کالی اندھیری رات نے ہمارا ساتھ دیا۔ یوں لگتا تھا جیسے کوئی اور طاقت ہم کو اپنے ساتھ لئے جاتی ہے۔ جب ہم اپنے دوزخمی ساتھیوں کو گھاس سے بھرے گڈے میں چھپا کر لارہے تھے۔ اور خود ایک واہ کے گاؤں میں چھپے تھے۔ پولیس نے ہمیں پھر گھیر لیا۔ باتیں بہت پرانی ہیں۔ پر خون میں وہ گرمی کہیں سے اب بھی آ جاتی ہے۔ جب یاہ کرتا ہوں کہ اس رات اگر ہم ایک قدم پر نیچتے تو اب ہم میں سے کوئی بھی نہ ہوتا۔

وہ چپ ہو گیا جیسے باقی باتیں سوچ رہا ہو۔ یادوں کے اندھیرے میں سے ٹول کی روشنیاں اٹک کر رہا ہو۔ اس کے چہرے پر فکر مندی کے

نہیں دور دیکھنے کے خواب سے تھے۔ شاید وہ چین کو اور ان کے ساتھیوں کو دیکھ رہا تھا۔ جو مختلف وقتوں میں ہوئے ہوئے الگ ہوئے پھرتے گئے۔ اور اب ان کی شکلوں کا کوئی سایہ بھی دماغ میں نہ تھا۔

بادلوں کا شور نہیں تھا۔ گرج نہیں تھی۔ بس ایک گھٹن سی تھی۔ جیسے کھل کر رونا چاہنے پر بھی رونا سکوں دیا ہوا کے جھونکوں کے ساتھ بچھنے والا ہو جانا اور پھر تو ایک دم بھڑک اٹھتی۔ میں ہر لمحے یہ سوچتا تھا کہ ابھی ہم دونوں سیاہ اندھیرے میں رہ جائیں گے۔ مگر دیا جلتا ہی جاتا۔

کرتار سنگھ نے کہا۔ بھادو مجھے اس سے زیادہ کچھ پتہ نہیں ہے کہ جان کو خطرے میں ڈال کر پھر اسے بچانا اور دوسرے نئے اور انوکھے خطروں کے لئے تیار رہنا یہ ہم دونوں کے لئے کسی عورت کے عشق سے زیادہ دل دھڑکانے والی زندگی تھی۔ ٹھا کر کو میں نے کبھی خوش کرنے کی کوشش نہیں کی۔ میں نے سدا چین کا ساتھ دیا ہے۔ یوں کہ دوسرے کان کو کبھی خبر نہیں ہوئی۔ جب راتوں کو جانے تو ماں بے چین سی ہو کر پوچھتی رہتی۔ اُسے تسلی دینے کے لئے نت نئے بہانے ڈھونڈنے پڑتے تھے۔ اُسے سیدھے جواب دینے ہوتے۔ کیا ہی اچھا ہوتا اگر اُس آخری رات بھی میں اُس کے ساتھ چلا جاتا۔

کیا سدا تم دونوں اکٹھے جاتے تھے۔ میں نے کچھ دیر چپ رہ کر پوچھا۔

نہیں جب چین کو ٹھا کر سے ملنا ہوتا۔ دریا پار سے اس کے سنگھی

ساتھی گتے اور کسم سر کے قریب جب تکل میں حساب کتاب ہوتا تب میں اُسے اکیلے جانے دیتا۔ میں ٹھا کر کے قد اور اس کے رغب سے ڈرتا نہیں تھا۔ پھر اپنی اپنی مرضی ہوتی ہے۔ مجھے ہر گھڑی اپنے کو خطرے میں ڈالنا بھی نہیں چاہتا تھا۔ میری طبیعت میں ایک سستی سی ہے۔ جو تم آتما کی کاہلی کہہ سکتے ہو۔ میں خواب دیکھتا اور جاگتے میں اپنے سامنے پسے بنتا اچھا جانتا ہوں۔ رات رات جاگ کر گزار دیتا ہوں۔ تار سے گنتا۔ چاند کو دیکھنا، آکاش کو یونہی تکتے جانا۔ مجھے اچھا لگتا ہے اس راہ پر میں اور چیتن ساتھ نہیں چلے۔“

وہ چپ ہو گیا اور دے کی لو کو تکتے تکتے جیسے کھوسا گیا۔

پھر جیسے اُسے ایک دم کچھ یاد آیا ہو کہنے لگا۔ تم نے وہ بات تو بتائی ہی نہیں کہ جنڈاں اور چیتن پر تمہیں کیسے شک ہو گیا تھا۔ اس کی آواز اتنی ٹھہری ہوئی تھی جیسے کھڑے پانی پر کشتی ہو۔ لگتا تھا اس کا دل کسی بھی خیال سے خالی ہے۔ دکھ سے بھی اور سکھ سے بھی جیسے اس نے یونہی کہنے کو ایک بات کہہ دی ہو۔

اور تب مجھے پتہ چلا کہ ابھی تک وہ سوال باقی ہے۔ چیتن اور جنڈاں کا جس نے بیس سال تک میری زندگی کو نرک بنائے رکھا تھا۔ اُس رات کسم سر میں جنڈاں اگر اسے نہیں ملنے آئی تھی تو پھر وہ کون تھا؟ میرا دل چیتن کے لئے رولے لگا۔ گئی دکھ کبھی بھی پرانے نہیں ہوتے۔ میں نے کہا تمہاری کہانی کے بعد تو ایسا ہی لگتا ہے کہ میں نے چیتن کو یونہی بنا کسی قصور کے مار دیا۔ پھر کبھی یہ سمجھ نہیں پڑتا یا ر کہ کسم سر میں اس

رات چیتن کیا کرنے گیا تھا؟

کرتار سنگ نے کہا۔ اس رات ہم دیر تک باتیں کرتے رہے تھے۔ ٹھاکر کا اس کا کسی بات پر جھگڑا ہو گیا تھا۔ دونوں ایک دوسرے کے جان کے لاگو ہو رہے تھے۔ دونوں بہادر تھے۔ اور دونوں آمنے سامنے بھی نہیں آنا چاہتے تھے۔ ان کو دھن کی پروا نہ تھی۔ بس ایک ساتھ ہی کے زہرہ رکھنے اور مارنے کا سوال تھا۔ ایک آدمی نے ان کی مخبری کی تھی۔ ٹھاکر اُسے جان سے مارنا چاہتا تھا اور چیتن کہتا تھا یا رہنے دو کسی کی جان لے کر کیا ملتا ہے۔ اگر ایک آدمی کو تمہاری راہ پر نہیں چلنا تو نہ سہی۔

ٹھاکر نے کہا۔ یہ عزت کا سوال ہے۔ غیرت کا سوال ہے۔ ہمارا ادھرم ایک ساتھ مل کر چلنے میں ہے۔ چاہے جان سے گذر جائیں۔ پر بھید سپنے میں موتی کی طرح بند رہتا ہے۔ ایسا انسان زہرہ رکھے جانے کے قابل نہیں جو دوستی نبھانا جانتا ہو اور نہ دشمنی۔ ٹھاکر کی ایک عادت ہے۔ وہ اپنی راہ سے پہاڑ بھی ہٹا دیتے والا ہے۔ اُسے چیتن کی یہ ضد پسند نہ آئی۔ اور پھر چیتن کتا بھی تو اس کے بیٹوں کے برابر۔ بچہ سا۔ وہ کس طرح برداشت کرتا کہ چیتن اُس کے مقابلے میں آئے۔ انسان کے اندر کسی کالے بھورے ہیں جن میں اس نے خود بھی کبھی نہیں جھانکا۔

”بھادو“

میں نے کہا ہاں کرتار سنگ تم ٹھیک کہتے ہو یہ کالے نشان پھیل کر کبھی کبھی ساری زندگی پر قبضہ کر لیتے ہیں۔ کرتار سنگ کچھ سوچتا ہوا سا کہنے لگا۔

ٹھا کر میں کوئی بڑائی نہ تھی بس ایک بات تھی۔ وہ اپنے مقابلے پر کھڑے انسان کو برداشت نہیں کر سکتا تھا۔

”کوئی بھی اپنے مقابلے پر کھڑے ہوئے آدمی کو نہیں سہا سکتا۔ دیکھا تم نے اس میں کھٹا کر اور میں اور تم سب برابر ہیں کرتا سنگہ میں نے جیسے اپنے لائبر کسی شے کو سہا دیتے ہوئے کہا ہر ایک اپنی راہ کو پسند کرتا ہے اسے اچھا سمجھتا ہے اور کسی اس کی برائی سنا پسند نہیں کرتا۔“

”پر پھر بھی اس بات کو کس طرح بھلا دوں کہ جن دنوں اور چیتن اس رات کسم سر میں ملے تھے۔ کسم سر کانیاں سے کوئی سو کو س تو ہے نہیں۔ لڑکیاں بالیاں رات کو ناچنے گانے باہر آئیں تو یہی کوئی ایک میل دور تو کسم سر ہوتا ہے“ ”ارے مجھے کیا بتاتے ہو بھادو مجھے کسم سریوں یاد ہے جیسے اپنے پیارے چیتن کی میری یاری ہی کسم سر سے شروع ہوئی تھی میلے پر درختوں کے جھنڈوں میں بیٹھے ہم نے پہلے پہل مل کر آرام کھائے تھے ایسی شراب پی تھی۔ اور لوگوں کو دھکے دیتے رونق میں گھومتے رہے تھے۔ چیتن کے چہرے پر کوئی تڑپ تھی جس نے مجھے اپنی طرف کھینچ لیا تھا۔“

”یہ گورکھ دھند کیا ہے امیری سمجھ میں نہیں آتا۔“ میں نے پچھ کر کہا۔

”تم اپنے جی کی تسلی کے لئے یہ بات کہنا چاہتے ہو نا کہ اس رات جن دنوں کسم سر میں چیتن سے ملی تھی۔“

میں نے کہا۔ ”اب تو کچھ پتہ نہیں چلتا۔ وہ تمہارا سب سے پکا یار تھا۔ اس رات جانے سے پہلے تمہارے پاس تھا۔ تم سے صلاح کرتا رہا تھا۔ میں نے اس رات اس کا پیچھا کرنے کے لئے نہیں، یونہی سوچا تھا کہ کانیاں جاؤں گا پتہ نہیں کیوں میرا دل چاہتا تھا۔ میں ایک نظر جن دنوں کو دیکھوں۔“

”اور پھر بھی تم کہتے ہو کہ تمہیں کوئی عورت کبھی اچھی نہیں لگی۔“  
 ”نہیں میں سچ کہتا ہوں کرتا سنگھ! اب ایک عمر گزرنے کے بعد میں تمہیں  
 سچ بتاتا ہوں، مجھے کوئی عورت کبھی اچھی نہیں لگی۔ جنڈاں بھی نہیں اور نہ ہی  
 کوئی اور۔ وہ گانٹھیں جو کسی کو چاہنے سے کھل جایا کرتی ہیں میرے اندر سما رہی  
 ہیں۔ میں نے اپنے سے بڑھ کر کبھی کسی کو نہیں جانا چیتن کو بھی نہیں امر کو بھی  
 نہیں۔ اس رات جنڈاں کو دیکھنے جاتے ہوئے میں نے جی میں یہ نہیں سوچا  
 تھا کہ میں اسے دیکھ کر اپنا جی خوش کروں گا۔ بس یونہی اس کے چہرے  
 پر دیکھ کر اس سچ اور جھوٹ کو سمجھنا چاہتا تھا!“

”کون سا سچ اور جھوٹ!“ کرتا سنگھ نے اپنے سے سوال کیا۔  
 ”یہی کہ جنڈاں اور چیتن کے درمیان کوئی بات ہے کہ نہیں۔“  
 ”تمہیں کیا پتہ تھا کہ ان دونوں کے درمیان کوئی بات ہے؟“ کرتا سنگھ  
 نے جلدی سے کہا ”تم تو اندھیرے میں چھلانگ لگا رہے تھے۔“  
 ”چیتن کا آپ ہی آپ ہنستے رہنا، سیٹیاں بجاتے رہنا۔ اور جنڈاں  
 کے نام پر ادھر ادھر دیکھنے لگنا۔“

”اچھا!“ کرتا سنگھ نے صرف ہولے سے کہا۔  
 ”اس رات کسم سر میں اندھیرا بھی نہ تھا۔ اور نہ ہی کھلی ہوئی چاندنی  
 تھی۔ میرا دل تیسرے چوتھے دن کے چاند کی روشنی میں ہولے ہولے گھٹ  
 رہا تھا۔ میں گھوڑی کو کھیتوں کی منڈیروں پر چلاتا لاتا تھا۔ ہوا میرے گرد  
 ذرا ذرا دیر کے بعد ٹھنڈی سانس سی بھر کر چپ ہو جاتی تھی۔ سر سر کر کے



فصلوں کے اوپر سے بہتی ہوئی مجھ سے آکر ٹکرا جاتی۔ آکاش پر چاند کا پیارا  
 ٹکڑا ڈوبتا ہوا لگتا تھا جیسے پرانے سینوں میں کہیں نیچے ہی نیچے اتر رہا ہو۔  
 دور کہیں گنوں کے کھیتوں میں گیڈر بول رہے تھے۔ اور نیلا ہٹ میں ستارے  
 آنکھیں جھپکائے بیگانے سے لگ رہے تھے۔ ایک پیل کے نیچے سے گزرتے  
 ہوئے گھوڑی کا پاؤں پولی زمین میں دھنس گیا۔ تو میں نیچے اتر آیا۔ وہ تھکے  
 ہوئے مسافروں کی طرح ہم قدم قدم چل رہے تھے۔ جب میں ابھی گھنٹے جھنڈ  
 سے ادھر ہی تھا تو چیختا ہوا ایک آؤ میرے سر کو چھو کر گزر گیا۔ اور گھوڑی نے  
 ڈر کر سہننا شروع کر دیا۔ پھر لگام چھڑا کر بے قابو ہو گئی، اچھلنے لگی اور دونوں  
 اگلے پاؤں ہوا میں کر دئے۔ میں اسے آگے چلانا چاہتا تھا اور وہ پیچھے کی طرف  
 جاتی تھی۔ جھنجھلاہٹ اور غصے کے مارے میں نے اسے سیلی سے تینچی سے  
 زور زور سے مارا اور پسینے پسینے ہو گیا۔ یہ آواز میں رات لی خاموشی میں  
 بہت دور تک جا رہی تھیں۔ میرے سامنے دو ایک میل دور کانیاں تھیں۔  
 تالاب کے کنارے سنے لیتے ہوئے چپ گھروں میں سے ایک گھر میں جہاں  
 تھی جو بند دروازے کے پیچھے آنکھیں بند کئے سوئی پتہ نہیں کون سینوں میں  
 لگن ہوگی۔ پتہ نہیں جیتن کہاں ہو؟

اس گھڑی مجھے لگے ہم دو بھائی کبھی ایک دوسرے کے قریب نہ  
 آسکے۔ ایک دوسرے کے یار نہ بن سکے۔ اپنی الگ الگ راہوں پر چلتے  
 ہوئے ہم دو بیگانوں کی طرح ایک گھر میں ہوتے ہوئے بھی دور تھے۔ اس  
 گھڑی مجھے کیا پتہ جیتن کہاں تھا اور اسے کیا پتہ میں کہاں تھا۔ ہم دونوں کے

کے درمیان ماں تھی جو چپ چاپ سارے دکھ سکھ سہتی تھی۔ آج جب روٹی کھا کر میں گھر سے باہر نکلنے لگا تھا تو ماں پوچھنے لگی "کب تک لوٹو گے؟" میں نے کہا تھا "جانے آؤں بھی کہ نہیں" اور ماں نے جرخ کی سہمی پکڑے پکڑے میری طرف دیکھ کر کہا "تجھے ماں کے دل کا حال کیا معلوم ہے۔ میں تو تیرے اور چپتن کے لئے جی رہی ہوں۔ اور تم دونوں میری پرواہی نہیں کرتے۔ اب سکھ دینے کے قابل ہوئے ہو تو اپنی اپنی راہوں پر جدھر منہ اٹھتا ہے چلے جاتے ہو۔"

میں نے جیسے لڑنے کے لئے تیار ہی بیٹھا ہوں کہا تھا "میرا ہی تو تجھے پتہ نہیں لگتا۔ اسے تو تو روز روز خود کانیاں کھتی ہے۔" ماں نے کہا "کاکا اتیری تو مت ماری گئی ہے بھلا میں کیوں اسے روز روز کانیاں بھجوں گی۔ تیری سسرال کا گھر ہے تو خیر سکھ کی خبر لائے نہ لائے۔"

میں بنا جواب دئے چلا آیا تھا۔

جب گھوڑی کو ذرا تسلی ہوئی ہے۔ اور میں تھکا ہوا اس کی باگ پکڑ کر پھر چلا ہوں تو چاند کا ایک کنارہ ڈوبنا باقی تھا۔ چاندنی بڑی پھسکی اور سجھتے دئے کی طرح آخری سانس لے رہی تھی۔ کوچوں کی ڈار میں پر مارتی جب چپ چاپ اتری جاتی تھیں۔ پاس کے کھیتوں میں بٹیر زور سے اور کبھی ایک ایک بول رہے تھے۔ اور تب میں نے جنہاں کو دیکھا وہ چادر کی بکل مارے اسی راہ سے جس پر میں جا رہا تھا گزری، اور کانیاں کی طرف چلی گئی۔

تمہیں پکارتا ہے وہ جنداں کھتی۔ کرتا سنگہ نے پھر پوچھا۔ ٹھیک سے کہو وہ کس طرح جنداں ہو سکتی تھی۔ تم اس کی چال پہچانتے تھے۔ وہ کوئی اور لڑکی نہیں ہو سکتی تھی۔ بتاؤ تمہیں کیسے پتہ چلا کہ وہ وہی ہو سکتی تھی۔ تم نے اس کی شکل دیکھی تھی؟

نہیں۔ میں نے کانپ کر کہا۔ میں نے اس کی شکل نہیں دیکھی تھی۔ پر وہ جنداں کے علاوہ اور کون ہو سکتی تھی بھلا۔

کیوں، تمہیں اس بات پر کیسے اعتبار تھا۔ کرتا سنگہ نے میرا گریبان پکڑ کر کہا "کیا تم نے اس کا بیچھا کیا تھا؟"

نہیں۔ میں نے اس کا بیچھا نہیں کیا تھا۔ پر میں آنگے ہی آگے سیدھی راہ سے کانیاں کی طرف جانے والی بڑی سڑک کی طرف مڑا تو میں نے جتن کو دیکھا۔ ڈوبتی روشنی میں اس کا انگ انگ مجھے خوشی سے چمٹا لگا۔ بس! کرتا سنگہ نے زور سے کہا۔

اور کیا؟ یہ بات کافی نہ تھی۔ میں نے پگڑی کو موڑ کر اپنے منہ کے گرد پیٹ لیا۔ گھوڑی کو ایک درخت کے ساتھ باندھ دیا۔ اور آپ اوٹ میں ہو کر اس کا انتظار کرنے لگا۔ جب اس نے وہ درخت پار کر لیا۔ جس کے پیچھے میں چھپا تھا تو میں نکل کر لپکتا ہوا دبے قدموں چلنے لگا۔ وہ اپنے گاؤں جا رہا تھا۔ میں نے جی میں کہا۔ اب تمہیں کبھی گاؤں دیکھنا نصیب نہ ہوگا۔ وہ گلیاں سدا تمہاری راہ دیکھیں گی۔ اور ماں بھی اور جنداں بھی اور پوری دنیا تمہاری راہ دیکھے گی۔ اور تم اب جانہ سکو گے پہلے میں نے سوچا اسے بکاروں پھر وہ

پکار میرے سینے ہی میں رہ گئی وقت کم تھا۔ میں نے پیچھے سے چیتن پر اپنی  
 پھر کا بے وار کیا۔ اس نے گھوم کر میری طرف دیکھا۔ بانہہ کو زور سے ہلاتے ہیں  
 میری پگڑی کان پر سے جہاں میں نے اسے دکھایا تھا اتر گئی تھی۔ اور پھر وہ گر  
 گیا۔ میں زور زور سے اپنی چھری کو ہلاتا اور گھڑی گھڑی اس کو کاٹتا تھا۔  
 جیسے چارہ کاٹ رہا ہوں۔ اور پھر میں اسے چھوڑ کر اپنے پیچھے سارے  
 نشان مٹا کر گھرا گیا۔

ماں بیس سال سے چیتن کی راہ دیکھ رہی ہے۔ جنداں بھی اور  
 تم بھی۔ پر تمہیں کیا بتاؤں، تمہیں کیسے کہوں کرتا سنگہ کہ جب چیتن نے  
 مڑ کر میری طرف دیکھا تھا تو اس کی نظر بھسکی ڈوبتی چاندنی میں کیسی تھی۔  
 اس کی چھین آج بھی یہاں ہوتی ہے کرتا سنگہ۔ دل کے ایک کونے میں  
 وہ ڈنک کی طرح سدا ہلتا اور چھبتا رہتا ہے۔

# ہمارے چند مطبوعات

ڈاکٹر خلیل الرحمن اعظمی

نیا عہد نامہ قیمت: ساڑھے چار روپے

خلیل الرحمن اعظمی کا شمار اردو کے ممتاز شعراء میں کیا جاتا ہے۔ "نیا عہد نامہ" میں ان کا فکر، انگیز اور تازہ کلام شامل ہے نئے عہد کی زندگی کو سمجھنے اور برتنے کے لئے "نیا عہد نامہ" کا مطالعہ لازمی ہے۔

شہریار۔ قیمت ساڑھے تین روپے

**اسم اعظم** نئی نسل کے شعراء میں شہریار کی شاعری کی آواز سب سے الگ اور منفرد ہے۔ اسم اعظم ان کی تطبیق اور غزلوں کا مجموعہ ہے جسے ڈاکٹر ذاکر حسین پروفیسر آل احمد سرور، فراق گورکھپوری، احتشام حسین، اختر الایمان، ڈاکٹر گیان چند ڈاکٹر نور الحسن ہاشمی وغیرہ نے بہت سراہا ہے۔

اردو تنقید کے معمار مرتبہ ایم حبیب خاں۔ قیمت: چار روپے

اردو کے اہم نقادوں کے فن اور کاموں پر منفرد اور مکمل مضامین کا مجموعہ۔ ابتدا میں اردو تنقید کی تاریخ اور تنقید کی تاریخ اور آخر میں اردو تنقید کے مسائل پر سیر حاصل تبصرہ۔ جن نقادوں پر اس کتاب میں مضامین شامل ہیں ان کے نام یہ ہیں۔ حالی، شبلی، آزاد، عبدالحق، فراق گورکھپوری، نیاز فتح پوری، پروفیسر آل احمد سرور، کلیم الدین احمد، مجنوں گورکھپوری، احتشام حسین، اختر انصاری، پیش لفظ اختر انصاری صاحب

